

## கோரிக்கை எண். 45

### சமூக நலம் மற்றும் சத்துணவு திட்டத் துறை

#### கொள்கை விளக்கக் குறிப்பு 2007-2008

#### அத்தியாயம் 1

#### முன்னுரை

அகத்தின் அழகு முகத்திலே தெரியும் என்பது போல ஒரு நாட்டின் வளர்ச்சியானது அந்நாட்டின் குழந்தைகள், மகளிர் மற்றும் ஊனமுற்றோர் ஆகியோரது வளர்ச்சியில்தான் உள்ளது. பாரதியார் விருது பெற்ற நமது மாண்புமிகு முதலமைச்சர் அவர்களும் நாட்டில் ஏற்படும் வளர்ச்சியின் பயன்கள் எளியோரைச் சென்றடைய வேண்டும் என்று அனைத்து முயற்சிகளையும் மேற்கொண்டு வருகிறார். பெண்களின் நிலையானது GDI குறியீடு மூலம் அறியப்படுகிறது. இது தமிழ்நாட்டில் 0.654 ஆக உள்ளது. இது அகில இந்தியக் குறியீடான 0.560 என்பதைவிட அதிகமாகும். அதேபோல குழந்தைகளிடையே காணப்படும் ஊட்டச்சத்து நிலையானது 1990ல் 41.40 சதவிகிதமாக இருந்த சாதாரண நிலைக் குழந்தைகளின் எண்ணிக்கை 2006ஆம் ஆண்டு நிலவரப்படி 61.75 % ஆக உயர்ந்துள்ளது. இந்நிலையானது இவ்வரசால் சத்துணவுத் திட்டத்தில் வாரம் மூன்று முறை முட்டை வழங்கப்படுவதையடுத்து மேலும் அதிகரிக்கும். மேலும், பிரசவத்தின்போது இறந்துவிடும் குழந்தைகளின் இறப்பு விகிதமானது 1000 திற்கு 53 என இருந்தது தற்போது 41 ஆக குறைந்துள்ளது. இதை 11வது ஐந்தாண்டு திட்டத்தின் முடிவில் 20 ஆகக் குறைக்க இவ்வரசு திட்டமிட்டுள்ளது.

திட்டங்களைத் தொடர்ந்து செம்மையாக செயல்படுத்துவதினாலும், திட்ட செயல்பாட்டை கண்காணிப்பதன் மூலமும் மற்ற மாநிலங்களைவிட வேகமாக இந்நிலையை எட்ட முயற்சிக்க வேண்டுமேதவிர தற்போதைய உயர்ந்த நிலையோடு மனநிறைவடைந்துவிடக்கூடாது.

திருத்தியமைக்கப்பட்ட மக்கட்தொகை வரையறையின் அடிப்படையில் அதிக அங்கன்வாடி மையங்களையும், குறு அங்கன்வாடி மையங்களையும் தொடங்குவதன்மூலம் ஒருங்கிணைந்த குழந்தை வளர்ச்சித் திட்டத்தின் பரவலாக்கத்தினை அதிகப்படுத்தி, பயனாளிகள் இத்திட்டத்தின் பயன்களை அடைய ஒரு கிலோமீட்டர் தூரத்திற்கு அதிகமான தொலைவு நடக்க தேவையற்ற நிலையை உருவாக்குதலே இவ்வாண்டின் முக்கிய குறிக்கோளாகும். இரும்புச் சத்து மாத்திரைகள், போலிக் அமிலம், வைட்டமின் 'ஏ' மாத்திரைகள் மற்றும் அயோடின் கலந்த ஊட்டச்சத்துக்களை வழங்குவதன்மூலம் வளர்இளம் பெண் குழந்தைகள் மற்றும் பாலூட்டும் தாய்மார்களிடையே உள்ள இரத்தசோகையை குறைக்க நடவடிக்கை மேற்கொள்ளப்படும்.

ஒழுக்க நெறி பிறழக்கூடிய அச்சுறுத்தலுக்கு உட்படுத்தப்படும் பெண்கள் மற்றும் குழந்தைகளை காப்பதும், அவர்கள் பாலியல் ரீதியாக தவறாகப் பயன்படுத்தப்படுவதைத் தடுப்பதும் இவ்வரசின் முக்கியக் குறிக்கோள்களாகும். இந்நோக்கங்களை எட்டும் வகையில் தக்க முயற்சியை இவ்வரசு மேற்கொண்டு வருகிறது. மாநிலம் முழுவதிலும் இவ்வாறு துன்புறும் நிலையில் உள்ளவர்களைப் பற்றிய விவரங்களை சேகரிக்க தனியார் நிறுவனத்தின்மூலம் இவ்வாண்டு நடவடிக்கை எடுக்கப்படும்.

“ஊனமுற்றோர்களுக்கு தகுந்த நல்ல வேலை இங்கு இருப்பதில்லை. ஆனால், ஒவ்வொரு பணியிலும் உள்ள நல்லவர்கள் அனைவரிடமும் ஏதோ ஒரு வகை ஊனம் உள்ளது. நமக்கு வேண்டியதெல்லாம் ஊடுருவிப் பார்க்கும் தன்மை மற்றும் தொலைதூரப் பார்வையுமே ஆகும். ஊனமுற்றோர்களிடம் உள்ளத் திறனை ஊடுருவிப் பார்க்கும் தன்மை மற்றும் அவர்களால் எல்லாம் செய்ய முடியும் என்பதைப் புரிந்துகொள்ளும் தொலைதூரப் பார்வையுமே ஆகும்” எனக் கூறினார் புகழ்பெற்ற அமெரிக்க பேச்சாளரான ரிச்சர்டு பைமிடல். மேலே உள்ள பொன்மொழியில் உள்ளபடி சிந்தித்து பல புதிய திட்டங்கள் நிதிநிலை அறிக்கையில் அறிவிக்கப்பட்டுள்ளன. சமூகநலத்துறை ஒட்டு மொத்த வளர்ச்சியிலும், குறிப்பாக பெண்கள், குழந்தைகள் மற்றும் ஊனமுற்றோரின் நலனிலும் நமது மாண்புமிகு முதலமைச்சர் அவர்கள் கண்ணும் கருத்துமாக இருக்கிறார் என்பது அனைவரும் அறிந்ததே. தனிமனிதனின், அதிலும் குறிப்பாக ஊனமுற்றோரின் வாழ்க்கைத் தரத்தை உயர்த்துவதிலும், மேம்படுத்துவதிலும் நமது இந்தியத் துணைக் கண்டத்திற்கே அவர் வழிகாட்டியாகத் திகழ்கிறார். அவரது சீரிய தலைமையின்கீழ், சமூகநலம் மற்றும் சத்துணவுத் திட்டத்துறையானது சமூகநலத் திட்டங்களை சிறப்பாகவும், செம்மையாகவும் செயல்படுத்த அனைத்து முயற்சிகளையும் மேற்கொள்ளும்.

## அத்தியாயம் 2

### மகளிர் மற்றும் குழந்தைகள் நலம்

**2.1** மகளிர் மற்றும் குழந்தைகளுக்கு அத்தியாவசிய சேவைகளான சுகாதாரம், ஊட்டச்சத்து, குழந்தைகள் நலம், மகளிர் நலம் ஆகியவற்றை எளிதில் பெறுவது, அவர்கள் வாழும் சூழ்நிலையை மேம்படுத்துதல் ஆகிய பணிகளின் மூலம் மகளிர் மற்றும் குழந்தைகளின் ஒட்டுமொத்த வளர்ச்சியை மேம்படுத்துவது போன்ற பல்வேறு திட்டங்களைத் செயல்படுத்துவதில் தமிழக அரசு முதன்மை மாநிலமாகத் திகழ்கிறது. சமூக நலத் துறையானது ஏழ்மை நிலையில் உள்ள பெண்கள் மற்றும் சிறார்கள்க்கு கல்வி கற்க, திருமணம் / மறுமணம் செய்ய நிதியுதவி வழங்கி, பல்வேறு திட்டங்களை செயல்படுத்தி வருகின்றது. பெண் குழந்தைகள் மற்றும் பெண்களுக்கு ஏற்ற மற்றும் பாதுகாப்பான சூழ்நிலையை ஏற்படுத்துவதற்காகவும், பாலின வேறுபாட்டை களைவதற்காகவும், வளர் இளம் பெண்களின் நிலையினை மேம்படுத்தும் வகையிலும் அரசு பல்வேறு கொள்கைகளை ஏற்படுத்தி, சிறப்பாக செயல்படுத்தி வருகிறது. இது தேசிய சராசரியை விட கூடுதலாக உள்ள தமிழ்நாட்டின் பாலின வளர்ச்சிக் குறியீட்டின்மூலம் நிரூபணமாகியுள்ளது.

### மகளிர் நலத் திட்டங்கள்

#### 2.2 திருமண உதவி திட்டங்கள்

➤ ஏழை பெற்றோர்கள் / பாதுகாவலர்கள் தங்களுடைய மகர்களுக்கு திருமணம் செய்ய அவர்களும் இன்னல்களை தவிர்ப்பதற்காக சமூக நலத்துறை மூலம் திருமண நிதி உதவி திட்டங்கள் செயல்படுத்தப்படுகின்றன. மொத்தம் ஐந்து திருமண / மறுமண நிதியுதவித் திட்டங்கள் செயல்படுத்தப்படுகின்றன. டாக்டர் தர்மாம்பாள் அம்மையார் நினைவு விதவை மறுமண நிதியுதவித் திட்டத்தைத் தவிர மற்ற திட்டங்களின்கீழ் பயன்பெற பெண்ணின் வயது வரம்பு 18 முதல் 30க்குள் இருக்க வேண்டும்.

வ. எண்	திட்டம்	உதவியின் அளவு	இருக்க வேண்டிய தகுதி
1	மூவலூர் இராமாமிர்தம் அம்மையார் நினைவு திருமண நிதியுதவித் திட்டம் (3.6.2006 முதல் மீண்டும் துவக்கப்பட்டது)	ரூ.15,000/-	(அ) பெண்ணின் குடும்ப ஆண்டு வருமானம் ரூ.12,000/-க்குள் இருக்க வேண்டும். (ஆ) பெண்ணின் வயது 18 - 30 க்குள் இருக்க வேண்டும். (இ) ஒரு குடும்பத்திலிருந்து ஒரு பெண்ணுக்கு மட்டுமே உதவித் தொகை வழங்கப்படும். (ஈ) கல்வித் தகுதி : பத்தாம் வகுப்பு படித்திருக்க வேண்டும் (பழங்குடியினர் எனில் 5ஆம் வகுப்பு வரை படித்திருக்க வேண்டும்)
2.	ஈ.வெ.ரா. மணியம்மையார் நினைவு ஏழை விதவை பெண்களின் மகள் திருமண	ரூ.10,000/-	(அ) பெண்ணின் குடும்ப ஆண்டு வருமானம் ரூ.12,000க்கு குறைவாக இருக்க வேண்டும். (ஆ) பெண்ணின் வயது 18 - 30 க்குள்

	நிதியுதவித் திட்டம்		இருக்க வேண்டும். (இ) ஒரு குடும்பத்திலிருந்து ஒரு பெண்ணுக்கு மட்டுமே உதவித் தொகை வழங்கப்படும். (ஈ) கல்வித் தகுதி: பெண் 8ஆம் வகுப்பு படித்திருக்க வேண்டும்.
3	அன்னை தெரசா நினைவு ஆதரவற்ற பெண்களுக்கான திருமண நிதி உதவித் திட்டம்	ரூ.10,000/-	பாதுகாவலரின் ஆண்டு வருமானம் ரூ.12,000/-க்கு மிகாமல் இருக்க வேண்டும். பெண்ணின் வயது 18 முதல் 30க்குள் இருக்க வேண்டும்
4	தமிழக அரசு கலப்புத் திருமண நிதி உதவித் திட்டம்	(அ) ரூ.20,000 (திருமண செலவிற்காக ரூ.10,000 மற்றும் தேசிய சேமிப்புப் பத்திரமாக ரூ.10,000)  (ஆ) ரூ.10,000 (திருமண செலவிற்காக ரூ.3,000 மற்றும் தேசிய சேமிப்புப் பத்திரமாக ரூ.7,000)	(அ) கலப்பு மணம் புரிந்துகொள்ளும் தம்பதியரில் ஒருவர் ஆதி திராவிடர் அல்லது பழங்குடியினத்தவராகவும் மற்றவர் வேறு இனத்தவராகவும் இருத்தல் வேண்டும். பெண்ணின் வயது 18 முதல் 30 க்குள் இருத்தல் வேண்டும்.  (ஆ) கலப்பு மணம் புரிந்துகொள்ளும் தம்பதியரில் ஒருவர் பிற்பட்ட (அ) மிகவும் பிற்பட்ட வகுப்பைச் சேர்ந்தவராகவும், ஒருவர் முற்பட்ட பிரிவைச் சேர்ந்தவராகவும் இருத்தல் வேண்டும். பெண்ணின் வயது 18 முதல் 30க்குள் இருத்தல் வேண்டும்
5	டாக்டர் தர்மம்பாள் அம்மையார் நினைவு ஏழை விதவை மறுமண நிதியுதவித் திட்டம்	ரூ.10,000/- (ரூ.3000/- பணமாகவும், ரூ.7000/- தேசிய சேமிப்புப் பத்திரமாகவும் வழங்கப்படும்)	(அ) வருமான வரம்பு ஏதுமில்லை. (ஆ) பெண்ணின் வயது 20 முதல் 35க்குள் இருத்தல் வேண்டும்.

### 2.3 சத்தியவாணி முத்து அம்மையார் நினைவு இலவச தையல் இயந்திரம் வழங்கும் திட்டம்

இத்திட்டத்தின் கீழ், வறுமைக்கோட்டிற்குக் கீழ் உள்ள விதவைகள், கணவனால் கைவிடப்பட்டோர், ஆதரவற்ற பெண்கள் மற்றும் ஊனமுற்ற ஆண்கள் மற்றும் பெண்களின் சுயவேலை வாய்ப்புத் திறனை பெருக்கி, அவர்களின் வாழ்க்கைத் தரத்தினை உயர்த்திடும் நோக்குடன் தையல் இயந்திரங்கள் இலவசமாக வழங்கப்படுகின்றன.

### 2.4 சேவை இல்லங்கள்

நிலையான வருமானம் பெறுபவர்களே தற்போதைய பொருளாதார நிலையில் கஷ்டப்படும் போது, வாழ்வாதாரமற்ற விதவைகள், ஆதரவற்ற மற்றும் உதவிக்கு எவருமில்லாத பெண்கள் ஆகியோருக்கு சிறப்புப் பாதுகாப்பு தேவைப்படுகிறது. இத்தகைய பெண்களுக்கு பாதுகாப்பு அளித்திடவும், அவர்கள் தங்களது வாழ்க்கையை மீண்டும்

செம்மையாக அமைத்துக் கொள்ள உதவிடவும், சமூக நலத்துறை தாம்பரம், கடலூர், சேலம், தஞ்சாவூர், திருநெல்வேலி, சிவகங்கை, மதுரை மற்றும் கன்னியாகுமரி ஆகிய 8 இடங்களில் சேவை இல்லங்களை நடத்தி வருகிறது. சுனாமி பேரலைகளால் பாதிக்கப்பட்டோர்களுக்கென மேலும் ஒரு சிறப்பு சேவை இல்லம் நாகப்பட்டினத்தில் செயல்பட்டு வருகிறது. 14 முதல் 18 வயது வரையிலானவர்கள் மற்றும் 18 வயதுக்கு மேற்பட்ட திருமணமாகாத பெண்களுக்கென இச்சேவை இல்லம் செயல்பட்டு வருகிறது. இச்சேவை இல்லங்கள், உள்ளூறைவோருக்கு தங்குமிடம், உணவு, கல்வி மற்றும் வாழ்க்கைத் தொழில் பயிற்சி ஆகியவற்றை அளிக்கின்றன. இச்சேவை இல்லங்களில் உள்ளூறையும் மகளிர் தமது குழந்தைகளை தங்களுடன் வைத்துக் கொள்ள அனுமதிக்கப்படுவதுடன் அக்குழந்தைகளுக்கு கல்வி வசதியும் அளிக்கப்பட்டு வருகிறது.

அனைத்து சேவை இல்லங்களிலும் மேல்நிலை வகுப்புகளும் தொழிற் கல்வியும் இல்லத்திலேயே வழங்கப்படுகிறது. உணவூட்டுச் செலவினமாக மாதம் ஒன்றுக்கு பெரியவர்களுக்கு தலா ரூ.300/- வீதமும், குழந்தைகளுக்கு தலா ரூ.225/- வீதமும் வழங்கப்படுகிறது. பெரியவர்களுக்கு ரூ.500/- மதிப்பில் ஒவ்வொரு ஆண்டும் இலவச சீருடை வழங்கப்படுகிறது. மேலும் இச்சேவை இல்லத்தில் வசிக்கும் குழந்தைகளுக்கு ஆண்டிற்கொருமுறை புரட்சித் தலைவர் எம்.ஜி.ஆர் சத்துணவுத் திட்ட பயனாளிகளுக்கு வழங்கப்படும் சீருடை துணியினை கொண்டு சீருடை தைத்து வழங்கப்படுகிறது. இவ்விலங்களில் தங்கியிருப்போர்களுக்கு தேவையான பாடநூல்கள் மற்றும் குறிப்பேடுகள் தமிழ்நாடு பாடநூல் நிறுவனத்திடமிருந்து வாங்கி, இலவசமாக வழங்கப்படுகிறது. உடல் ஊனமுற்றோருக்கென தனியாக ஒரு பிரிவு தாம்பரம் சேவை இல்லத்தில் இயங்கி வருகிறது.

திருநெல்வேலி, கடலூர், சிவகங்கை, சேலம் மற்றும் தாம்பரம் சேவை இல்லங்களில் மேல்நிலை வகுப்புகளில் செவிலியர் பயிற்சி, துணி மற்றும் வடிவமைப்புப் பயிற்சி, ஆய்வகத் தொழில்நுட்பப் பயிற்சி போன்ற பயிற்சிகள் வழங்கப்படுகின்றன. இவை தவிர தாம்பரம் சேவை இல்லத்தில் செயலகப் பயிற்சியும், மதுரை சேவை இல்லத்தில் தையற்பயிற்சியும் வழங்கப்படுகிறது. அனைத்து சேவை இல்லங்களிலும் 10-ம் வகுப்பு முடித்த சேவை இல்ல மாணவிகளுக்கு நவீன தொழில் நுட்பத்தில் ஈடுபாடு கொள்ளும் வகையில் கணிப்பொறி பயிற்சி அளிக்கப்படுகிறது. பயிற்சியையும், 10-ம் வகுப்பு கல்வியையும் முடித்த பெண்கள் பல்நோக்கு சுகாதாரப் பணியாளர் பயிற்சிக்கு பரிந்துரைக்கப்படுகின்றனர். தாம்பரம் சேவை இல்லத்தில் பட்டுத் தொழில் பயிற்சி வகுப்பு அங்குள்ள பெண்களின் பொருளாதார உயர்வுக்காக துவக்கப்பட்டுள்ளது. மேலும், ஆண்டுக்கு 40 பெண்களுக்கு 19.34 இலட்சம் செலவில் இடைநிலை ஆசிரியர் பயிற்சி வகுப்பு மறுபடியும் துவங்கப்பட உள்ளது.

## 2.5 தொண்டு நிறுவனங்களால் செயல்படுத்தப்படும் சேவை இல்லங்களுக்கு அரசு மானிய உதவி

கணவனால் கைவிடப்பட்டவர்கள், விதவைகள் மற்றும் ஆதரவற்றோர் ஆகியோர்களுக்காக காந்திகிராமத்திலுள்ள கஸ்தூரிபாய் சேவாஸ்ரமம், சென்னையில் உள்ள ஸ்ரீசேவா மந்திர் மற்றும் கோயம்புத்தூர் மாவட்டத்தில் உள்ள சரணாலயம் ஆகிய தொண்டு நிறுவனங்கள் மூலம் மூன்று சேவை இல்லங்கள் அரசு நிதி உதவியுடன் நடத்தப்படுகின்றன. இச்சேவை இல்லங்களுக்கு கல்வி மற்றும் தையற் பயிற்சி மற்றும் கைத்தொழிலில் பயிற்சி அளிப்பதற்காக ஆசிரியர்களுக்கான மானியம் மற்றும் பயிற்சி உதவித் தொகையை கீழ்க்கண்டவாறு அரசு வழங்குகிறது. பயிற்சி உதவித் தொகையாக ரூ.20/-ம் ஆசிரியர் மானியமாக ரூ.75/-ம் வழங்கப்படுகிறது.

## 2.6 பணிபுரியும் பெண்கள் விடுதிகள்

பணிக்குச் செல்லும் பெண்களின் எண்ணிக்கை அதிகரித்து வருவதால் அவர்கள் தங்குவதற்கு ஏற்ற பாதுகாப்பான இடவசதியின் தேவையும் அதிகரிக்கிறது. பெண்கள் அவர்கள் பணிபுரியும் இடம் அல்லது அதன் அருகிலேயே தங்குவதற்குத் தக்க இடவசதியினை நாட வேண்டியுள்ளது. எனவே பணிபுரியும் பெண்களுக்கு உதவும் வகையில் சென்னையில் 2, கடலூர், மதுரை, புதுக்கோட்டை, தூத்துக்குடி, திருச்சி மற்றும் ஓசூரில் தலா ஒன்று வீதம் 8 பணிபுரியும் மகளிர் விடுதிகள் அரசால் நடத்தப்பட்டு வருகின்றன. பணிபுரியும் மகளிர் விடுதியில் சேருவதற்கான மாத வருமான உச்ச வரம்பாக ரூ.10,000/- நிர்ணயிக்கப்பட்டுள்ளது. வாடகையாக மாதமொன்றுக்கு சென்னையில் உள்ள விடுதிகளில் ரூ.200/-ம் இதர மாவட்டங்களில் ரூ.150/-ம் வசூலிக்கப்படுகிறது. தண்ணீர், மின்சாரம் மற்றும் உணவு ஆகியவற்றிற்கான செலவினங்கள் உள்ளூறையோர்களால் சரிசமமாக பகிர்ந்து கொள்ளப்படுகின்றது. இவ்விடுதியில் பணிபுரியும் கண்காணிப்பாளர், உதவியாளர், சமையலர், துப்புரவாளர் மற்றும் இதர பணியாளர்களின் ஊதியம் அரசால் வழங்கப்படுகிறது.

### புதிய பணிபுரியும் மகளிர் விடுதி கட்டுதல்

பணிபுரியும் மகளிருக்கு பாதுகாப்பை அதிகரித்து அவர்கள் பயமற்ற சூழ்நிலையில் வாழ வகை செய்யும் பொருட்டு பணிபுரியும் மகளிர் விடுதிகளைக் கட்ட திட்டமிடப்பட்டுள்ளது. 11வது ஐந்தாண்டுத் திட்ட காலத்தில் குறைந்த மற்றும் நடுத்தர மக்களின் தேவைக்காக சென்னையில் மட்டும் மேலும் 10 மகளிர் விடுதிகள் தேவைப்படும். இவ்விடுதிகளை ஏற்படுத்த ரூ.7 கோடி செலவாகும் என கணக்கிடப்பட்டுள்ளது. இதேபோல தமிழகத்திலுள்ள மற்ற மாநகராட்சிப் பகுதிகளான மதுரை, திருச்சிராப்பள்ளி, திருநெல்வேலி, கோயம்புத்தூர் மற்றும் சேலம் ஆகியவற்றிற்கு தலா 2 விடுதிகள் தேவைப்படும். இவைகளை ஏற்படுத்த மேலும் ரூ.7 கோடி கூடுதலாகத் தேவைப்படும். மேற்கண்ட திட்டங்களுக்காக மத்திய அரசின் உதவியை நாடத் திட்டமிடப்பட்டுள்ளது.

## 2.7 வழிகாட்டி மையம்

பெண்களின் நலனுக்காகவும், முன்னேற்றத்திற்காகவும் பல்வேறு திட்டங்கள் குறித்து விழிப்புணர்வு ஏற்படுத்துவதை முக்கிய நோக்கமாக கொண்டு 1979 ஆம் ஆண்டு தொடங்கப்பட்ட வழிகாட்டி மையங்கள் 20 மாவட்டங்களில் மாவட்ட சமூகநல அலுவலகங்களில் செயல்பட்டு வருகிறது. இந்த வழிகாட்டி மையங்கள் சுயவேலை வாய்ப்பு திட்டத்தின் கீழ் சிறுதொழில் தொடங்க கடனுக்கான விண்ணப்பப் படிவங்களை தேசிய மயமாக்கப்பட்ட வங்கிகளுக்கு பரிந்துரை செய்து அனுப்புவதோடு, மாவட்ட சமூக நல அலுவலர்களால் கையாளப்படும் வரதட்சணைக் கொடுமை குறித்த புகார்கள், பெண்களுக்கு எதிரான குற்றங்கள் தொடர்பான பணிகளில் உதவி புரிகின்றன.

## 2.8 ஏழை விதவை தாய்மார்களின் குழந்தைகளுக்கு இலவச பாடபுத்தகங்கள் மற்றும் குறிப்பேடுகள் வழங்குதல்

தற்போது அரசு பள்ளிகளில் பயிலும் அனைத்து மாணவ மாணவியருக்கும் இலவசமாகப் புத்தகங்கள் வழங்கப்படும் நிலையில், ஆண்டு வருமானம் ரூ.12,000/- க்கு குறைவாக உள்ள ஏழை விதவையரது பள்ளி செல்லும் குழந்தைகள் பயன்பெறும் வகையில் கீழ்க்கண்டவாறு இலவச நோட்டுப் புத்தகங்கள் வழங்கப்படுகிறது:

வகுப்பு	ஆண்டொன்றுக்கு ஒரு குழந்தைக்கு வழங்கப்படும் புத்தகம் மற்றும் குறிப்பீடுகளின் மதிப்பு
1 மற்றும் 2 ஆம் வகுப்பு	ரூ.50/-
3 முதல் 5 ஆம் வகுப்பு வரை	ரூ.125/-
6 முதல் 8 ஆம் வகுப்பு வரை	ரூ.175/-
9 மற்றும் 10 ஆம் வகுப்பு	ரூ.300/-
+1 மற்றும் + 2 வகுப்பு	ரூ.600/-

## 2.9 வேலைக்குச் செல்லும் மற்றும் நோய்வாய்ப்பட்ட தாய்மார்களின் குழந்தைகளுக்கான காப்பகம்

வேலைக்குச் செல்லும் மற்றும் நோய்வாய்ப்பட்ட தாய்மார்களின் குழந்தைகள், அவர்களுக்குப் பின் பிறந்திடும் மழலையர்களைக் கவனிக்க வேண்டிய சூழ்நிலையால் பள்ளிக்குச் செல்லாமல் நின்றாவிடுகின்றனர். இவர்களில் சிலர் சமூக விரோத செயல்களிலும் ஈடுபடுகின்றனர். இத்தகைய குழந்தைகளை தமது சகோதர, சகோதரிகளை கவனித்துக் கொள்ள வேண்டிய பொறுப்பிலிருந்து விடுவிக்கவும், சமூக விரோத செயல்களில் ஈடுபடுவதை தவிர்த்து, அவர்களை பள்ளிக்குச் செல்ல ஊக்குவிக்கும் பொருட்டும் தொண்டு நிறுவனங்கள் மூலம், ஒரு குழந்தை காப்பகத்திற்கு 25 குழந்தைகள் வீதம், 106 குழந்தைகள் காப்பகங்கள் நடத்தப்பட்டு வருகின்றன. இவைகளுக்கு அரசு மானியமாக ஆண்டொன்றுக்கு தலா ரூ.25,410/- வீதம் வழங்கப்படுகிறது.

## 2.10 பெண்களுக்கான சமூக பொருளாதார முன்னேற்ற திட்டங்கள்

I) மகளிர் சமூக பொருளாதாரத்தில் முன்னேற்றம் அடைவதை உறுதி செய்வதை முக்கியக் குறிக்கோளாகக் கொண்டு கூட்டுறவு அமைப்புகளின் நிர்வாகத்தில் மகளிர் பங்கேற்க வாய்ப்பளிக்கும் வளர்ச்சித் திட்டங்கள் செயல்படுத்தப்படுகின்றன.

II) மகளிரை மட்டும் அங்கத்தினர்களாக கொண்ட தொழிற் கூட்டுறவு சங்கங்களை ஏற்படுத்துவதன் மூலம் பெண்கள் சமூக முன்னேற்றம் அடைய வழிவகை செய்யப்படுகிறது. இந்த வகையில் 102 தொழிற் கூட்டுறவு சங்கங்கள் சமூகநல இயக்குநரின் கட்டுப்பாட்டிலும், 25 இணை உணவு தயாரிக்கும் மகளிர் கூட்டுறவு சங்கங்கள் ஒருங்கிணைந்த குழந்தை வளர்ச்சி திட்ட ஒருங்கிணைப்பாளரின் கீழும் செயல்படுகின்றன. இத் தொழிற் கூட்டுறவு சங்கங்கள் சமூகநலத்

துறை செயல்படுத்தும் திட்டங்களுக்குத் தேவையான பொருட்களை உற்பத்தி செய்வதன் மூலமும் இதர பணிகள் மூலமும் வறுமைக் கோட்டின் கீழ் வாழும் பெண்களுக்கு வருமானம் ஈட்டக் கூடிய வேலை வாய்ப்பினை வழங்குவதற்காக விளங்குகின்றன.

வரிசை எண்	கூட்டுறவு சங்கத்தின் வகைப்பாடு	கூட்டுறவு சங்கங்களின் எண்ணிக்கை	பயனாளிகளின் எண்ணிக்கை
1.	தையல் தொழிற் கூட்டுறவு சங்கங்கள்	80	41,917
2.	எழுதுபொருள் தொழிற் கூட்டுறவு சங்கங்கள்	15	833
3.	இதர சங்கங்கள்	7	1,054
	மொத்தம்	102	43,804

புரட்சித் தலைவர் எம்.ஜி.ஆர் சத்துணவுத் திட்டத்தின் கீழ் பயன்பெறும் 1 முதல் 8 ஆம் வகுப்பு வரை பயிலும் பள்ளி மாணவ மாணவியர்களுக்கு பாலியஸ்டர் மற்றும் பருத்தி நூல் இழை கலந்த துணியாலான இலவச சீருடைகளைத் தைக்கும் பணியில் 80 தையல் தொழிற் கூட்டுறவு சங்கங்களில் உள்ள 41,917 அங்கத்தினர்கள் ஈடுபடுத்தப்பட்டுள்ளனர். இதன்மூலம் சேவை இல்லங்கள் மற்றும் ஆதாரவற்றோர் இல்லங்களில் உள்ள மாணவ மாணவியர் உட்பட 63 இலட்சம் பேர் பயனடைகின்றனர்.

சமூகநலத் துறையின் கட்டுப்பாட்டில் 15 எழுதுபொருள் தொழிற் கூட்டுறவு சங்கங்கள் இயங்குகின்றன. இச்சங்கங்களில் 833 பேர் உறுப்பினர்களாக உள்ளனர். இவ்வெழுதுபொருள் தொழிற் கூட்டுறவு சங்கங்கள் அரசு அலுவலகங்களுக்கும் மற்றும் அரசு நிறுவனங்களுக்கும் தேவையான பதிவேடுகளைத் தயாரிக்கும் பணியினை மேற்கொள்வதன் மூலம் சங்க பெண் அங்கத்தினர்களுக்கு வேலை வாய்ப்பு அளிக்கின்றன.

3 உற்பத்தியுடன் இணைந்த பயிற்சி மையங்களில் ஆயத்த ஆடை தயாரிப்பு, பொம்மை தயாரித்தல் மற்றும் மெழுகுவார்த்தி தயாரித்தல் ஆகிய தொழில்சார் பயிற்சிகளை வறுமைக் கோட்டிற்குகீழ் உள்ள 40 மகளிருக்கு ஆண்டுதோறும் வழங்கி வருகின்றன.

சமூகநலத் துறையானது தையற்பயிற்சி, பணையோலையாலான பொருட்கள் தயாரித்தல், பாய் முடைதல் மற்றும் தும்புப் பயிற்சி ஆகிய தொழிற் பயிற்சி அளிக்கும் 39 பயிற்சி மையங்கள் மூலம் 713 பெண்களுக்கு பயிற்சி அளிக்கிறது.

மேற்கண்ட பயிற்சி மையங்களில் பழங்குடி மகளிர் மட்டுமே பயனடையும் வகையில் சேலம் மாவட்டத்தில் இரண்டும், நாமக்கல் மற்றும் திருவண்ணாமலை மாவட்டங்களில் தலா ஒன்றுமாக மொத்தம் 4 தையற் பயிற்சி மையங்கள் இயங்கி வருகின்றன. இப்பயிற்சி மையங்களின் வாயிலாக ஒவ்வொரு ஆண்டும் 65 பழங்குடி மகளிருக்கு பயிற்சி அளிக்கப்படுகின்றன.

பிற்படுத்தப்பட்ட மற்றும் சீர்மரபின வகுப்பைச் சேர்ந்த மகளிருக்கும் இம்மையங்களில் பயிற்சி அளிக்கப்படுகின்றன.

2003-2004 முதல் தனியாரிடம் வழங்கப்பட்டு வந்த, ஆதிதிராவிடர் மற்றும் பழங்குடியினர் நலத் துறையின் பள்ளிகள், பிற்படுத்தப்பட்டோர், மிகவும் பிற்படுத்தப்பட்டோர் மற்றும் சிறுபான்மையினர் நலத்துறையைச் சார்ந்த பள்ளிகள் மற்றும் கள்ளர் முறைப்படுத்தல் பள்ளிகள் ஆகியவற்றில் 8ஆம் வகுப்பு வரை பயிலும் மாணவ, மாணவியருக்கு வழங்கப்படும் சீருடைகளைத் தைக்கும் பணியானது தற்போது மகளிர் தொழிற் கூட்டுறவு சங்க உறுப்பினர்களின் வருவாய் மேம்படும் வகையில் தொழிற் கூட்டுறவு சங்கங்களிடம் வழங்கப்படுகின்றன.

## குழந்தை நலத்திட்டங்கள்

### 2.11 அரசு குழந்தைகள் காப்பகங்கள்

சமுதாயத்தில் ஆதரவற்ற மற்றும் கைவிடப்பட்ட குழந்தைகளை நாட்டின் சிறந்த குடிமக்களாக்க வேண்டும் என்ற பரந்த மனப்பான்மையுடன் தமிழ்நாடு முழுவதிலும் 5155 குழந்தைகள் பயன்பெறும் வகையில் 27 ஆதரவற்ற குழந்தைகள் காப்பகங்களை அரசு நடத்தி வருகிறது. இக்காப்பகங்களில் உள்ளுறையும் குழந்தைகளுக்கு உணவு, உடை, இருப்பிடம், கல்வி மற்றும் மருத்துவ செலவினம் ஆகியவை இலவசமாக வழங்கப்படுகின்றன.

இக்காப்பகங்களில் சேர கீழ்க்கண்ட தகுதிகள் இருக்க வேண்டும்:

- பெற்றோரோ / உறவினரோ இல்லாத ஆதரவற்ற மற்றும் கைவிடப்பட்ட குழந்தைகள்
- தாய் அல்லது தந்தை இருவரில் ஒருவர் இறந்துவிட்ட / நீண்டநாள் கைதியாக இருப்பின், தாய் அல்லது தந்தையால் பாதுகாக்க முடியாத நிலையில் உள்ள குழந்தைகள்
- தொழிலாளர் / மனநோயால் பாதிக்கப்பட்ட பெற்றோரால் கவனிக்க இயலாத குழந்தைகள்

அரசு குழந்தைகள் காப்பகங்களில் உள்ள குழந்தைகளுக்கு கீழ்க்கண்ட வசதிகள் வழங்கப்படுகின்றன :

- ❖ ஒரு குழந்தைக்கு மாதம் ஒன்றிற்கு ரூ.225/- வீதம் உணவிற்குச் செலவிடப்படுகிறது
- ❖ 1ஆம் வகுப்பு முதல் 5ஆம் வகுப்பு வரை வகுப்புகள் நடத்தப்படுகின்றன.
- ❖ 6ஆம் வகுப்பு முதல் 12ஆம் வகுப்பு வரை வெளிப்பள்ளிகளில் கல்வி.
- ❖ இக்காப்பக குழந்தைகள் தன்னிறைவுடனும், தன்னம்பிக்கையுடனும் வாழ்வதற்கு உதவும் வகையில் அவர்களுக்கு தொழிற் கல்வியும் அளிக்கப்படுகிறது
- ❖ அரசு குழந்தைகள் காப்பக உள்ளுறையினர் கல்வி பயில, தேவையான புத்தகம் மற்றும் குறிப்பீடுகள் தமிழ்நாடு பாடநூல் கழகம் மூலம் வாங்கி வழங்கப்படுகிறது
- ❖ அரசு குழந்தைகள் காப்பகங்களில் 1 முதல் 5 ஆம் வகுப்பு வரை பயிலும் குழந்தைகளுக்கு ஆண்டுதோறும் இரண்டு ஐதை சீருடைகள் தைத்து வழங்கப்படுகின்றன
- ❖ 6 முதல் 8 ஆம் வகுப்பு வரையிலும், மற்றும் 9 முதல் 12-ம் வகுப்பு வரையிலும் வெளிப்பள்ளிகளில் பயிலும் மாணவிகளுக்கு ஆண்டு தோறும் முறையே ரூ.400/- மற்றும் ரூ.500/- மதிப்பீட்டில், இரண்டு ஐதை சீருடைகள் தைத்து வழங்கப்படுகின்றன

- ❖ அரசு குழந்தைகள் காப்பக உள்ளூராவோர் ஒவ்வொருவருக்கும் ஆண்டொன்றுக்கு தலா ரூ.150/- வீதம் படுக்கை செலவினத்திற்காக வழங்கப்படுகிறது (நீலகிரி மாவட்ட அரசு குழந்தைகள் காப்பகத்திற்கு மட்டும் ஒரு குழந்தைக்கு ரூ.250/- வீதம் படுக்கை செலவினத்திற்காக வழங்கப்படுகிறது)
- ❖ அரசு குழந்தைகள் காப்பக குழந்தைகளுக்கு ஆண்டொன்றுக்கு தலா ரூ.50/- மதிப்புள்ள தோலினாலான காலணிகள் வழங்கப்படுகிறது.
- ❖ மருத்துவ வசதி
  - 250 குழந்தைகள் வீதம் உள்ள 20 அரசு குழந்தைகள் காப்பகங்களில் உள்ள குழந்தைகளுக்கு ஆண்டொன்றுக்கு ரூ.1,000 வீதமும்;
  - 100 குழந்தைகள் வீதம் உள்ள 7 அரசு குழந்தைகள் காப்பகங்களுக்கு ஆண்டொன்றுக்கு ரூ.500/- வீதமும்; மருத்துவச் செலவினம் மேற்கொள்ளப்பட்டு வருகிறது
- இக்குழந்தைகள் வெளியூக அறிவு பெற்று தமது திறமையை வளர்த்துக்கொள்ள உதவு வகையில் காப்பகங்களுக்கு அருகில் உள்ள சுற்றுலாத் தலங்களுக்கு அழைத்துச் செல்லப்படுகிறார்கள். காப்பக உள்ளூராவோர்களுக்கான திட்டங்கள் நல்லமுறையில் செயல்படுத்துவதை உறுதி செய்யவும், காப்பகங்கள் நல்லமுறையில் இயங்க அறிவுரை வழங்கவும் சமூக சேவகர்கள், கல்வித் துறை, சுகாதாரத்துறை மற்றும் சமூகநலத் துறை அலுவலர்களைக் கொண்ட மாவட்ட ஆட்சியர் தலைமையிலான ஒரு குழு மாவட்டந்தோறும் அமைக்கப்பட்டுள்ளது. இக்குழு, மூன்று மாதங்களுக்கு ஒரு முறை கூடி காப்பகங்களின் முன்னேற்றத்தினையும், குழந்தைகளின் கல்வி, ஆரோக்கியம் மற்றும் குழந்தைகளை காப்பகத்தில் சேர்த்தல் ஆகியவைகள் குறித்து கண்காணிக்கிறது. காப்பகங்கள் சிறப்பான முறையில் நடைபெறுவதற்கு மாவட்ட சமூகநல அலுவலருக்கு இக்குழு உதவுகிறது.

## 2.12 குழந்தைகள் நலனில் தன்னார்வ தொண்டு நிறுவனங்களின் பங்கேற்பு

ஆதரவற்ற குழந்தைகளை பராமரித்து சாதாரண குடும்பங்களாக வளரச் செய்தலே இத்திட்டத்தின் நோக்கமாகும். ஒரு பெற்றோர் மட்டும் உள்ள அல்லது பெற்றோரே இல்லாத 5 வயது முதல் 18 வயது வரையுள்ள குழந்தைகள் இத்திட்டத்தின் மூலம் பயன் பெறுகின்றனர். குழந்தையின் பெற்றோரின் அல்லது பாதுகாலவரின் ஆண்டு வருமானம் ரூ.12,000/-க்கு மிகாமல் இருத்தல் வேண்டும்.

காப்பகங்களை நடத்தும் தன்னார்வத் தொண்டு நிறுவனங்களை ஊக்குவிக்கும் பொருட்டு, குழந்தைகளைப் பராமரிப்பதற்காக அரசு மான்யம் வழங்கி வருகிறது. 1.4.1992 முதல் ஒரு குழந்தைக்கு ஆகும் செலவான ரூ.250/-ல் 80 சதவீதமான ரூ.200/-ஐ அரசு மான்யமாக வழங்கி வருகிறது. மீதமுள்ள 20% தொகையான ரூ.50/- அந்தந்த தன்னார்வத் தொண்டு நிறுவனங்களே ஏற்றுக்கொள்கின்றன. இந்நிறுவனங்களில் தங்கும் 25 குழந்தைகள் கொண்ட ஒரு குழுவிற்கு பராமரிப்புக்காக ஒரு இல்லத் தாய் அல்லது இல்லத் தந்தையும் ஒரு உதவியாளரும் இருத்தல் வேண்டும். தற்சமயம் 174 தன்னார்வத் தொண்டு நிறுவனங்கள் 12800 குழந்தைகளுக்காக அரசிடமிருந்து பராமரிப்பு மான்யம் பெறுகின்றன.

**2.13 சிவகாமி அம்மையார் நினைவு பெண் குழந்தை பாதுகாப்புத் திட்டம்**

பெண் சிசுவதையை தடுப்பது, ஆண் குழந்தைகளை மட்டுமே விரும்பி பெற்றுக் கொள்ளும் போக்கை குறைத்தல் மற்றும் குடும்பக் கட்டுப்பாட்டை ஊக்குவித்தல் ஆகியவற்றை நோக்கமாகக் கொண்டு இத்திட்டம் தொடங்கப்பட்டது.

இத்திட்டத்தின் கீழ் வேறு குழந்தைகள் எவரும் இல்லாமல் ஒரே ஒரு பெண் குழந்தை மட்டுமே உள்ள குடும்பங்களில் பெற்றோரில் எவரேனும் ஒருவர் 35 வயதுக்கு முன்னதாக குடும்பக் கட்டுப்பாடு அறுவை சிகிச்சை செய்து கொண்டு இருந்தால், அக்குழந்தையின் பெயரில், தமிழ்நாடு மின்விசை நிதி அடிப்படை மேம்பாட்டு நிறுவனத்தில் தொடக்க வைப்பீடாக ரூ.22,200/- அரசால் செலுத்தப்படுகிறது. இந்த வைப்பீட்டுத் தொகையிலிருந்து கிடைக்கும் வட்டி தொகையிலிருந்து மாதம் ஒன்றுக்கு ரூ.150/-ஐ அப்பெண் குழந்தை முதல் வகுப்பு முதல் பத்தாம் வகுப்பு வரை கல்வி பயிலும் செலவிற்காக வழங்கப்படுகிறது. 20 ஆம் ஆண்டில் வைப்பீடு செய்யப்பட்ட ஆண்டிலிருந்து முழுமையாக வட்டியுடன் கூடிய முதிர்வுத் தொகை, அப்பெண்ணின் மேற்கல்வி / திருமண செலவிற்கு உதவும்.

இரண்டு பெண் குழந்தைகள் மட்டுமே இருந்து ஆண் குழந்தை இல்லாத குடும்பங்களில் அப்பெண் குழந்தைகள் ஒவ்வொருவரின் பெயரிலும் தமிழ்நாடு மின்விசை நிதி அடிப்படை மேம்பாட்டு நிறுவனத்தில் ரூ.15,200/-ஐ தொடக்க வைப்பீடாக அரசு செலுத்துகிறது. இத்தொகையிலிருந்து கிடைக்கும் வட்டியைக் கொண்டு அப்பெண் குழந்தைகள் 1 முதல் 10-ம் வகுப்பு வரை ஒவ்வொருவருக்கும் கல்வி பயில மாதம் ஒன்றுக்கு ரூ.150/- வழங்கப்படும். 20 ஆண்டுகளுக்குப் பிறகு வட்டியுடன் கூடிய முதிர்வு தொகை முழுமையாக ஒவ்வொருவருக்கும் வழங்கப்படும். இது அக்குழந்தைகள் மேற்கல்வி பெற / திருமண செலவை ஈடு செய்ய உதவிடும்.

**2.14 தொட்டில் குழந்தை திட்டம்**

தொட்டில் குழந்தை திட்டம் முதன்முதலில் சேலம் மாவட்டத்தில் பெண் சிசு கொலையினை அறவே ஒழிக்கும் நோக்கோடு ஏற்படுத்தப்பட்டது. பின்னர் பெண் சிசுக்கொலை அதிகமாக நடக்கின்ற மாவட்டங்களாக கண்டறியப்பட்ட மதுரை, தேனி, திண்டுக்கல் மற்றும் தர்மபுரி ஆகிய மாவட்டங்களுக்கு இந்த திட்டம் விரிவுபடுத்தப்பட்டது. தொட்டில் குழந்தை வரவேற்பு மையங்கள் போதிய பணியாளர்கள், உள்கட்டமைப்பு வசதிகளான மருந்து பொருட்கள், மருத்துவ உபகரணங்கள், தொலைபேசி வசதி, குளிர்சாதன பெட்டி வசதி ஆகியவற்றுடன் தொடங்கப்பட்டுள்ளன. 188 தொட்டில்கள் மாவட்ட சமூகநல அலுவலகங்கள், மாவட்ட ஆட்சியர் அலுவலகங்கள், அரசு மருத்துவமனைகள், ஆரம்ப சுகாதார மையம் / துணை மையம் ஆகிய இடங்களில் வைக்கப்பட்டு குழந்தைகள் பெறப்படுகின்றன.

இந்த வரவேற்பு மையங்கள் கைவிடப்பட்ட / தேவையில்லை என ஒதுக்கப்பட்ட சிசுக்களை பெற்று, அவைகளின் உயிரை காப்பதில் முக்கிய பங்காற்றுகின்றன.

மாவட்ட சமூகநல அலுவலர்கள் இத்திட்டத்தில் ஒருங்கிணைப்பாளர்களாக செயல்படுகின்றனர்.

பெண் சிசுவதையை தடுப்பதில் மற்ற துறைகளுடன் மாவட்ட நிர்வாகம் ஒருங்கிணைந்து செயலாற்றுகிறது.

## 2.15 தத்து எடுத்தல்

தத்து திட்டமானது அனாதையாக்கப்பட்ட, கைவிடப்பட்ட, ஆதரவற்ற, ஒதுக்கப்பட்ட குழந்தைகளுக்கு தக்கதொரு குடும்ப சூழலை ஏற்படுத்திக் கொடுத்து, அதன் மூலம் அக்குழந்தைகளுக்கு பாதுகாப்பு, பராமரிப்பு மற்றும் அன்பும், அரவணைப்பும் கிடைக்கவும் அவர்களிடமுள்ள செயல் திறன் மற்றும் உள்ளாற்றலை வெளிப்படுத்தவும் உதவுகிறது. மேலும், குழந்தையில்லா கணவன்-மனைவிக்கு தங்களுக்கென குழந்தையை பேணிப் பராமரிக்கும் வாய்ப்பும், மகிழ்ச்சியும் இத்திட்டம் வழங்குகிறது. குழந்தைகள் உடலாலும், உள்ளத்தாலும், இயல்பான வளர்ச்சியைப் பெறவும், அறிவாற்றலையும், பொருளாதார நிலையையும் உயர்த்திக் கொள்ளவும், குழந்தைகள் தவறான முறைகளில் ஈடுபடுத்தப்படுவதை தடுப்பதிலும், அனாதைக் குழந்தைகள் சமூகத்தால் சிறுமைப்படுத்தப்படுவதை தடுப்பதிலும் இத்திட்டம் முக்கியப் பங்காற்றுகிறது.

உள் நாட்டில் தத்து கொடுக்க 19 நிறுவனங்களுக்கு உரிமம் அளிக்கப்பட்டுள்ளது. இந்நிறுவனங்கள் சென்னை, கோயம்புத்தூர், தருமபுரி, திருச்சி, தூத்துக்குடி, மதுரை, சேலம், திண்டுக்கல், நாகப்பட்டினம், திருநெல்வேலி, திருவள்ளூர் மற்றும் காஞ்சிபுரம் ஆகிய மாவட்டங்களில் செயல்படுகின்றன. உரிமம் பெற்ற நிறுவனங்களில் 8 நிறுவனங்களுக்கு வெளிநாட்டினருக்கு தத்து கொடுக்கவும் உரிமம் அளிக்கப்பட்டுள்ளது. தமிழ்நாட்டில் மாவட்டத்திற்கு குறைந்த பட்சம் ஒரு தத்து நிறுவனத்தைக் கண்டறிய அரசால் நடவடிக்கை மேற்கொள்ளப்பட்டு வருகிறது. உரிமம் அளிக்கப்பட்ட எல்லா நிறுவனங்களும் சட்டபூர்வ தத்தெடுத்தலை மேற்கொள்ள அதிகாரம் வழங்கப்பட்டுள்ளது. இதுவரை மொத்தம் 3355 குழந்தைகள் தத்தெடுத்தல் திட்டத்தின் மூலம் பயனடைந்துள்ளனர். மத்திய அரசின் சமூகநீதி மற்றும் உரிமையளித்தல் துறையின் கீழுள்ள CARA என்ற அமைப்பு வெளிநாட்டினருக்கு தத்துக் கொடுக்கும் உரிமம் அளிக்கிறது. உள்நாட்டில் தத்துக் கொடுக்கும் உரிமத்தை மாநில அரசு வழங்குகிறது.

## 2.16 முதியோர் இல்லங்கள்

மாறும் வாழ்க்கை முறை மற்றும் நகரமயமாக்கல் ஆகியவை அதிக எண்ணிக்கையிலான வயோதிகர்கள் ஆதரவில்லாமல் போகும் நிலையை ஏற்படுத்தியுள்ளது. மேலும், வாழ்நாள் நீட்சி அதிகரித்து வருவதாலும் முதியோரின் மக்கட்தொகை உயர்ந்து வருகிறது. வறுமை நிலையில் உள்ள குடும்பத்தைச் சார்ந்த முதியோர்களும், ஆதரவற்ற நிலையில் உள்ள முதியோர்களுமே அன்றாட வாழ்வில் உணவு, உடை, உறைவிடம் இன்றி அதிகம் பாதிக்கப்படுகின்றனர். அவர்களின் இன்னல்களைக் களைய, 16 தனியார் தொண்டு நிறுவனங்களுக்கு முதியோர் இல்லங்களை நடத்த அரசு மானியம் அனுமதித்துள்ளது. இவ்வில்லங்களில் 620 முதியோர்களுக்கு உணவு மற்றும் இருக்க இருப்பிட வசதி அளிக்கப்படுகின்றது. 40 முதியோர்கள் தங்கக்கூடிய ஒவ்வொரு முதியோர் இல்லத்திற்கும் அரசு ஒரு ஆண்டுக்கு ரூ.2 இலட்சத்தை மான்யமாக வழங்குகிறது. ரூ.40 ஆயிரத்தை தொண்டு நிறுவனங்களே தங்கள் பங்காக செலவிட வேண்டும். இவ்வில்லங்கள் அவ்வப்போது அலுவலர்களால் ஆய்வு செய்யப்படுகின்றன. மத்திய அரசு முதியோர்கள் பாதுகாப்பிற்கான சட்டத்தினை இயற்றியபின், மாநில அரசு 'முதியோர் கொள்கை'யினை வெளியிடும்.

## 2.17 சுனாமியால் பாதிக்கப்பட்ட மக்களுக்கான நிவாரண திட்டங்கள்

சுனாமி பேரலையின் பாதிப்பால் தமிழகத்தின் கடலோர மாவட்டங்களான சென்னை, காஞ்சிபுரம், திருவள்ளூர், கன்னியாகுமரி, தஞ்சாவூர், நாகப்பட்டினம், திருவாரூர், புதுக்கோட்டை, இராமநாதபுரம், திருநெல்வேலி, தூத்துக்குடி, விழுப்புரம் மற்றும் கடலூர் ஆகிய மாவட்டங்களில் பாதிக்கப்பட்ட மக்களின் துயர்துடைக்க சமூகநலத் துறையின் மூலமாக கீழ்க்கண்ட நலத்திட்டங்கள் செயல்படுத்தப்படுகின்றன:

### அ) சிறப்பு குழந்தைகள் காப்பகம்

சுனாமி பேரலையால் ஆதரவற்றோராக்கப்பட்ட, குறிப்பாக குழந்தைகள் மற்றும் பெண்களுக்கு புனர்வாழ்வு அளிக்கும் பொருட்டு, மூன்று அரசு சிறப்பு குழந்தைகள் காப்பகங்கள் ஏற்படுத்தப்பட்டன. தற்சமயம் நாகப்பட்டினம் மற்றும் கடலூர் ஆகிய இடங்களில் மட்டுமே 0-14 வரையிலான வயதுடைய தலா 100 குழந்தைகள் பயன்பெறும் வகையில் இக்காப்பகங்கள் செயல்பட்டு வருகின்றன. கன்னியாகுமரி மாவட்டத்தில் துவக்கப்பட்ட சிறப்பு குழந்தைகள் காப்பகம் 14.3.2006 முதல் நாகர்கோவிலிலுள்ள அரசு குழந்தைகள் காப்பகத்துடன் இணைக்கப்பட்டது.

### ஆ) வளர் இளம் பெண்கள் (14-18) மற்றும் 18 வயதிற்கு மேற்பட்ட திருமணமாகாத பெண்களுக்கான சிறப்பு சேவை இல்லம்

14 வயது முதல் 18 வயதிற்குட்பட்ட வளர் இளம் பெண்களுக்காகவும், 18 வயதிற்கு மேற்பட்ட திருமணமாகாத பெண்களுக்காகவும், நாகப்பட்டினம் மற்றும் கன்னியாகுமரி மாவட்டங்களில் சிறப்பு சேவை இல்லங்கள் முறையே 6.1.2005 மற்றும் 18.1.2005 ஆகிய தேதிகளில் துவக்கப்பட்டன. தற்போது சுனாமியால் பாதிக்கப்பட்ட தகுதியான உள்ளூரவோர் இல்லாத காரணத்தால் கன்னியாகுமரி அரசு சிறப்பு சேவை இல்லமானது மற்ற குழந்தைகளும் பயன்பெறும் வகையில் பொது சேவை இல்லமாக மாற்றப்பட்டுள்ளது.

### இ) நிதி உதவி திட்டம்

இத்திட்டத்தின் கீழ், சுனாமி பேரலையால் பெற்றோரை இழந்து நிராதரவாக உள்ள 14 வயது வரையிலான சிறார்கள் (இரு பாலர்) மற்றும் 14 முதல் 18 வயது வரையிலான வளர் இளம் பெண்களுக்கு தலா ரூ.5 லட்சமும், 18 வயதிற்கு மேற்பட்ட திருமணமாகாத பெண்களுக்கு தலா ரூ.3 லட்சமும் தமிழ்நாடு மின்விசை நிதி அடிப்படை மேம்பாட்டு நிறுவனத்தில் பயனாளியின் பெயரில் நிதி வைப்பீடு செய்யப்பட்டுள்ளது. மேற்கண்ட தொகை முதிர்வு அடைந்த உடன் பயனாளியின் உயர் கல்விக்கோ அல்லது சுய வேலை வாய்ப்பிற்கோ பயன்படும். இத்திட்டத்தின் கீழ் இதுவரை ரூ.7,41,26,661/- முதலமைச்சர் பொது நிவாரண நிதியிலிருந்தும், இயற்கை பேரிடர் நிவாரண நிதியிலிருந்தும் பெறப்பட்டு வைப்பீடு செய்யப்பட்டதன்மூலம் 223 பயனாளிகள் பயனடைந்துள்ளனர்.

**ஈ) சுனாமியால் பாதிக்கப்பட்டோர்க்கு உளவியல் ரீதியான அரவணைப்பு பயிற்சி**

தமிழ்நாடு அரசு ஐ.நா. வளர்ச்சி திட்டத்தின்(UNDP) நிதியுதவியுடன் சுனாமியால் பாதிக்கப்பட்ட மக்களுக்காக உளவியல் ரீதியான அரவணைப்பு பயிற்சி இத்துறையின் மூலமாக (இராமநாதபுரம் மற்றும் புதுக்கோட்டை நீங்கலாக) 11 கடலோர மாவட்டங்களில் நடத்த ஒப்பந்தம் செய்யப்பட்டது. மேற்கண்ட திட்டத்தின் கீழ், இது வரை 2813 சமுதாய அளவிலான பயிற்சியாளர்களுக்கு பயிற்சி வழங்கப்பட்டு அவர்கள் மூலம் 32,852 குடும்பங்களுக்கும், 1,51,424 நபர்களுக்கும் உளவியல் ரீதியான ஆலோசனை (counselling) வழங்கப்பட்டது.

சுனாமியால் பாதிக்கப்பட்ட மக்களிடையே குடிப்பழக்கத்தை தடுப்பதற்கான ஒரு சிறப்பு திட்டம் தொடங்கப்பட்டு, அதன் தொடர்ச்சியாக உலக சுகாதார மையத்தின் தொழில் நுட்ப உதவியுடன் டி.டி.கே. இரங்கநாதன் மருத்துவ ஆராய்ச்சி மையத்தால் சமுதாய களப்பணியாளர்களுக்கு பயிற்சிகள் வழங்கப்பட்டு வருகின்றன. உலக சுகாதார மையத்தின் புதுதில்லி அலுவலகத்தின் மூலமாக APW திட்டத்தின்கீழ் ரூ.13.06 இலட்சம் விடுவிக்கப்பட்டுள்ளது. குடிப்பழக்கத்தினால் பாதிக்கப்பட்டோரை எவ்வாறு அப்பழக்கத்திலிருந்து விடுவிப்பது என்பது குறித்து 11 கடலோர மாவட்டங்களில் உள்ள சமுதாய நலப் பணியாளர்களுக்கு பயிற்சி வழங்கப்பட்டுள்ளது. பயிற்சி முடித்தபின்னர் இந்த சமுதாய நலப் பணியாளர்கள் இம்மாவட்டங்களில் குடிப்பழக்கத்தினால் பாதிக்கப்பட்டோரின் விவரங்கள் மற்றும் அவர்கள் உட்கொள்ளும் மதுவின் அளவு ஆகியவற்றை சேகரித்து, தீவிர பாதிப்புக்குள்ளானோரை மருத்துவ சிகிச்சைக்கு பரிந்துரைப்பதோடு, பாதிக்கப்பட்டோருக்கு உளவியல் ரீதியிலான ஆதரவும் வழங்குகின்றனர்.

**2.18 தமிழ்நாடு சமூகநல வாரியம், சென்னை**

1954ல் துவக்கப்பட்ட தமிழ்நாடு சமூகநல வாரியம், கீழ்க்கண்ட நோக்கங்களுடன் செயல்பட்டு வருகிறது:

1. சமூகநல தன்னார்வ அமைப்புகளை உருவாக்குவதை ஊக்குவித்தல்.
2. தனியார் சேவை நிறுவனங்களின் பணித்திறனை மேம்படுத்துவதற்கு தொழில் நுட்பம் மற்றும் நிதியுதவி அளித்து அவற்றின் தரத்தினை உயர்த்துதல்.
3. அரசு நிதி உதவி மூலம் செயல்படுத்தப்படும் திட்டங்களை மதிப்பீடு செய்தல்.

இந்நோக்கங்களை எட்டும் வகையில், மத்திய சமூகநல வாரியம் கல்வி, பயிற்சி, விழிப்புணர்வை ஏற்படுத்துதல், வருவாய் பெருக்க வழிகள் மற்றும் இதர சேவைகள் போன்றவைகள் மூலம் தன்னார்வத் தொண்டு நிறுவனங்களுக்கு உதவி புரிகிறது. தொண்டு நிறுவனங்களுக்கு திட்டங்களின் தன்மையை பொருத்து 50 சதவிகிதம் முதல் 90 சதவிகிதம் வரை நிதியுதவி அளிக்கப்படுகிறது. சில சிறப்புத் திட்டங்களுக்கு 100 சதவீதம் நிதியுதவியும் கூட வழங்கப்படுகிறது.

ஏப்ரல் 2006 முதல் மார்ச் 2007 வரையில், 606 தொண்டு நிறுவனங்களின் கீழ் இயங்கும் 1,456 தொண்டு அலகுகளுக்கு ரூ.954 இலட்சம் மத்திய அரசிடமிருந்து நிதியுதவி பெற்று வழங்கப்பட்டுள்ளது. மாநில அரசின் நிதியுதவியான ரூ.14.80 இலட்சம் 206 தன்னார்வ அலகுகளைக் கொண்ட 206 தொண்டு நிறுவனங்களுக்கு வழங்கப்பட்டுள்ளது.

## 2.19 தமிழ்நாடு சமூக நல வாரியத்தின் கீழ் கிராமப்புறங்களில் செயல்படும் தொண்டு நிறுவனங்களுக்கு தமிழக அரசின் மான்யம்

கிராமப்புறங்களில் மக்கள் நலனுக்காகச் செயல்படும் 200 தொண்டு நிறுவனங்கள் பதிவு செய்யப்பட்டு, குறைந்த பட்சம் மூன்று வருடங்கள் நல்ல நிலையில் இயங்கும் தன்னார்வத் தொண்டு நிறுவனங்கள் இத்திட்டத்தின் கீழ் பயன் பெறுகின்றன. திறன் பயிற்சி அளிப்பதற்கான தையல் இயந்திரங்கள், தட்டச்சு இயந்திரங்கள், கயிறு இராட்டினங்கள் முதலிய உபகரணங்களும் பகல்நேர பராமரிப்பு மையங்களில் உள்ள குழந்தைகளுக்கான விளையாட்டு சாதனங்கள் மற்றும் உபகரணங்கள் போன்றவைகள் வாங்குவதற்கு ஒவ்வொரு ஆண்டும் 200 தன்னார்வத் தொண்டு நிறுவனங்களுக்கு தலா ரூ.5000/- வீதம் மான்யமாக அரசால் வழங்கப்படுகிறது. இத்தொண்டு நிறுவனங்களுக்கு தமிழ்நாடு சமூகநல வாரியம் மூலம் நிதியுதவி அளிக்கப்படுகிறது.

தமிழ்நாடு சமூகநல வாரியம் தன்னார்வத் தொண்டு நிறுவனங்களுக்கு உதவி புரிய ஏதுவாக மாநில அரசு ஆண்டுதோறும் ரூ.10 இலட்சத்தை விடுவிக்கிறது. இதன்மூலம் தன்னார்வத் தொண்டு நிறுவனங்களின் மழலையர் காப்பகங்கள், பால்வாடி மற்றும் குழந்தைகள் விளையாடும் இடம் ஆகியவற்றின் உட்கட்டமைப்பு மேம்படுத்தப்படுகிறது. மேலும், தன்னார்வத் தொண்டு நிறுவனங்களுக்கு 50 : 50 என்ற அடிப்படையில் ரூ.5000/- மான்யமாக வழங்கப்படுகிறது.

## 2.20 குடும்ப ஆலோசனை மையம்

குடும்ப ஆலோசனை மையத்தின் நோக்கமானது குடும்பத்தில் நிலவும் கருத்து வேறுபாடுகளைக் களைந்து ஒற்றுமையை நிலவ செய்வதாகும். தன்னார்வத் தொண்டு நிறுவனங்களால் நாமக்கல், கரூர், ஈரோடு, விழுப்புரம், வேலூர் மற்றும் பெரம்பலூர் ஆகிய மாவட்டங்களில் நடைபெற்று வரும் 6 குடும்ப ஆலோசனை மையங்களுக்கு, தமிழ்நாடு சமூக நல வாரியத்தின் வாயிலாக அரசு நிதி உதவி அளித்து வருகிறது. இம்மையங்கள் வரதட்சணைக் கொடுமை, குடும்பத்தில் நிலவும் கருத்து வேறுபாடுகள், குடிப்பழக்கம் ஆகிய இன்னல்களுடன் அணுகும் பெண்களுக்கு அவற்றை நீக்க உதவி செய்வதுடன், எச்.ஐ.வி / எய்ட்ஸ் நோயாளிகளுக்குத் தகுந்த ஆலோசனைகளையும் வழங்கி வருகின்றன.

## 2.21 தமிழ்நாடு மாநில மகளிர் ஆணையம்

தமிழ்நாடு மாநில மகளிர் ஆணையம் 1993-ல் கீழ்க்கண்ட நோக்கங்களுக்காக உருவாக்கப்பட்டது :

1. பெண்களின் நலனைப் பாதுகாத்தல்.
2. பெண்கள் நடத்தப்படும் விதத்திலுள்ள குறைபாட்டை களைதல்.
3. அரசுக்கு உகந்த இனங்களில் நடவடிக்கைக்கு பரிந்துரைத்தல்.

சமீபத்தில் இந்த ஆணையமானது முனைவர் கே.எம். இராமாத்தாள் அவர்கள் தலைமையில் மாற்றியமைக்கப்பட்டது. இவ்வாணையத்தில் தலைவியும் ஒன்பது உறுப்பினர்களும் உள்ளனர். இவ்வாணையத்தில் உறுப்பினர்கள் (1) அரசு செயலாளர், சமூகநலம் மற்றும் சத்துணவுத் திட்டத்துறை (2) இரண்டு பெண் சட்டமன்ற உறுப்பினர்கள் (3) ஒரு அகில இந்திய ஆட்சிப் பணி அலுவலர் மற்றும் ஒரு காவல்துறை அலுவலர் (4) இரண்டு புகழ்பெற்ற

பொதுசேவையில் உள்ள மகளிர் (5) ஒரு வழக்கறிஞர் மற்றும் (6) சமூகநல ஆணையர் மற்றும் இயக்குநர் (உறுப்பினர்-செயலர்). இவ்வாணையம் தனது அதிகாரத்தை அதற்கான அரசாணையில் உள்ளபடி பயன்படுத்தும்.

## 2.22 குடும்ப வன்முறையிலிருந்து பெண்களைப் பாதுகாக்கும் சட்டம், 2005,

குடும்ப வன்முறையிலிருந்து பெண்களைப் பாதுகாக்கும் சட்டம், 2005 என்னும் மத்திய சட்டம் மற்றும் அது தொடர்பான விதிகள் 26.10.2006 முதல் அமுலுக்கு வந்தன. அரசியலமைப்புச் சட்டத்தில் உறுதி செய்யப்பட்டுள்ளபடி பெண்களின் உரிமையைப் பாதுகாக்கவும், பெண்களை குடும்ப வன்முறைகளிலிருந்து பாதுகாக்கவும் அதிக அதிகாரத்தை அரசுக்கு இச்சட்டம் வழங்குகிறது. இச்சட்டத்தின்படி சமூகசேவையில் ஈடுபட்டுள்ள தகுதிபடைத்த பெண்கள் “மாவட்டப் பாதுகாப்பு அதிகாரியாக” நியமிக்கப்படும் வரை, மாவட்ட சமூகநல அலுவலர்கள் தற்காலிகமாக, ஒவ்வொரு மாவட்டத்திலும் “மாவட்டப் பாதுகாப்பு அதிகாரி” யாக நியமிக்கப்பட்டுள்ளனர். மாவட்டந்தோறும் புகழ்பெற்ற தன்னார்வத் தொண்டு நிறுவனங்களிலிருந்து ஒரு சேவை வழங்குவதும், சென்னைக்கு இரண்டு சேவை வழங்குவதற்கும் நியமிக்கப்பட்டுள்ளனர். சேவை வழங்குவவர்கள் மருத்துவ வசதிகள், ஆலோசனை வழங்குதல் மற்றும் சட்டரீதியான உதவி வழங்கத் தேவையான வசதிகள் போன்றவற்றை கொண்டிருத்தல் வேண்டும் என அவர்களுக்கு எடுத்துரைக்கப்பட்டுள்ளனர். பாதிக்கப்பட்டோர்கள் தங்குவதற்கு மற்றும் அவர்களுக்கு ஆகும் உணவூட்டு செலவினங்கள் சேவை வழங்குவவர்களுக்கு அரசால் திரும்ப வழங்கப்படும்.

### 2007-2008 ஆம் ஆண்டுக்கான புதிய திட்டங்களின் விவரப் பட்டியல்

#### சமூக நலம் மற்றும் சத்துணவுத் திட்டத்துறை (தலைமைச் செயலகம்)

(ரூபாய் இலட்சத்தில்)

வ. எண்	திட்டம்	ஒதுக்கீடு
1	தலைமைச் செயலக சமூகநலம் மற்றும் சத்துணவுத் திட்டத்துறைக்கு ஒரு படிப்பெருக்கி இயந்திரம் மற்றும் பன்முறைப் பயன்பாடு கொண்ட ஒரு நிகரி இயந்திரம் வாங்குதல்	0.80
2	சமூக நலம் மற்றும் சத்துணவு திட்டத்துறையின் கணினி அறையை குளிர்நட்ட ஒரு டன் திறன் கொண்ட இரண்டு சீர்வளி சாதனம் வாங்குதல்	1.00
மொத்தம்		1.80

#### சமூக நலம்

(ரூபாய் இலட்சத்தில்)

வ. எண்	திட்டம்	ஒதுக்கீடு
1	அரசு சேவை இல்ல உயர்நிலைப் பள்ளிகள் மற்றும் பணிபுரியும் மகளிர் விடுதிகளில் நூலகம் அமைத்தல்	5.95

2	மாவட்டங்களில் செயல்படும் 7 சேவை இல்லங்களுக்கு கணினி மற்றும் துணைப் பாகங்கள் வழங்குதல்	3.44
3	மாவட்டங்களில் செயல்படும் 25 அரசு குழந்தைகள் காப்பகங்களுக்கு கணினி மற்றும் துணைப் பாகங்கள் வழங்கல்	12.25
4	மாவட்டங்களில் சத்துணவுத் திட்ட அலுவலர்களுக்கு 30 கணினி மற்றும் துணைப் பாகங்களுடன் வழங்குதல்	14.75
5	திண்டுக்கல் மாவட்ட சமூக நல அலுவலக பழைய ஈப்பிற்குப் புதிய புதிய ஈப்பு வாங்குதல்	4.50
6	நீர்கிரி மாவட்டம் கோடப்பமந்து அரசு குழந்தைகள் காப்பகத்திற்கு புதிய எரிவாயு குழாய்கள் மற்றும் பர்னர்கள் பொருத்துவது.	0.20
7	27 அரசு குழந்தைகள் காப்பகங்களுக்கு புதிய சமையல் பாத்திரங்கள் வாங்குதல்	9.45
8	பள்ளி சத்துணவு மையங்களுக்கு உணவு சமைக்க தேவையான அலுமினிய பாத்திரங்கள் வாங்கி வழங்குதல்	50.00
9	புரட்சித் தலைவர் எம்.ஜி.ஆர். சத்துணவுத் திட்டப் பயனாளிகளுக்கு எவர்சில்வர் தட்டு மற்றும் டம்ளர் வழங்குதல்	85.00
10	புரட்சித் தலைவர் எம்.ஜி.ஆர். சத்தணவுத் திட்டத்தின்கீழ் சமையல் கூடத்துடன்-பண்டக சாலை கூடம் கட்டுதல்.	85.00
11	பள்ளிச் சத்துணவு மையங்களிலுள்ள சமையல் அறைகளை நவீனப்படுத்துதல்.	100.00
<b>மொத்தம்</b>		<b>370.54</b>

**அத்தியாயம் 3**  
**சத்துணவு**

**3.1 புரட்சித் தலைவர் எம்.ஜி.ஆர் சத்துணவுத் திட்டம்**

பொருளாதார அடிப்படையில் பின் தங்கிய குழந்தைகளுக்கு தேவையான ஊட்டச் சத்து நிறைந்த உணவினை வழங்குவதன் மூலம் குழந்தைகளிடையே காணப்படும் ஊட்டச் சத்துக் குறைவினை சரி செய்தல், குழந்தைகளின் கல்வியறிவு விகிதத்தினை அதிகரித்தல், பள்ளி செல்லும் குழந்தைகளின் எண்ணிக்கையை அதிகரித்தல், குழந்தைகள் பள்ளிக்குச் செல்லாமல் இடையில் நின்றாவிடுவதைக் குறைத்தல் ஆகியவை இத்திட்டத்தின் முக்கிய நோக்கங்களாகும். புரட்சித் தலைவர் எம்.ஜி.ஆர். சத்துணவு திட்டம், முதலில் ஊரகப் பகுதிகளிலுள்ள குழந்தைகள் நல மையங்களில் 2-5 வயதிற்குட்பட்ட முன்பருவக்கல்வி பயிலும் குழந்தைகள் மற்றும் 5-9 வயதிற்குட்பட்ட ஆரம்ப பள்ளி குழந்தைகள் ஆகியோர் பயனடையும் வண்ணம் 1.7.1982 முதல் செயல்படுத்தப்பட்டது. பின்னர், 15-9-1982 முதல் இத்திட்டம் நகர்ப்பகுதிகளிலுள்ள சத்துணவு மையங்களுக்கும் விரிவுபடுத்தப்பட்டு, செப்டம்பர் 1984 முதல் 10-15 வயது வரையிலான பள்ளி மாணவ, மாணவிகளும் பயனடையும் வகையில் மேலும் விரிவுபடுத்தப்பட்டது. 1 முதல் 5ம் வகுப்பு வரை பயிலும் குழந்தைகளுக்கு ஆண்டு முழுவதும் (365 நாட்களிலும்), 6 முதல் 10ம் வகுப்பு வரை பயிலும் மாணவ மாணவிகளுக்கு பள்ளி வேலை நாட்களில் (220 நாட்கள்) மட்டும் சத்துணவு வழங்கப்பட்டு வருகிறது. 15-1-1983 முதல் ஒவ்வொரு பெறும் முதியோரும் இத்திட்டத்தின்கீழ் பயன்பெற்று வருகின்றனர்.

புரட்சித் தலைவர் எம்.ஜி.ஆர். சத்துணவுத் திட்டத்திற்காக  
2007-08ஆம் ஆண்டிற்கு ரூபாய் 781 கோடி நிதி ஒதுக்கீடு செய்யப்பட்டுள்ளது.

அங்கன்வாடிகளில் உள்ள சத்துணவு மையங்கள் (டிசம்பர் 2006 நிலவரப்படி)

வ எண்	திட்டம்	மையங்களின் எண்ணிக்கை	பயனடைவோர் எண்ணிக்கை					மொத்தம்
			இணை உணவு		மதிய உணவு	இணை உணவு	சத்துணவு	
			6-24 மாத குழந்தைகள்	25-36 மாத குழந்தைகள்	24-60 மாத குழந்தைகள்	சுருஷ்ற பாலூட்டும் தாய்மார்கள்	முதியோர் உதவித் தொகை பெறுவோர்	
1.	ஒருங்கிணைந்த குழந்தை வளர்ச்சிப் பணிகள் திட்டம்(பொது)	26226	178227	129805	325454	156002	9779	799277
2.	அப்போதைய உலக வங்கி உதவி பெறும் ஒ.கு.வ.திப-3 திட்டம்	19500	209533	125989	876297	357026	23357	1592202
	மொத்தம்	45726	387760	255794	1201751	513028	33136	2391479

பள்ளி சத்துணவு மையங்கள்

வ. எண்	திட்டம்	மையங்களின் எண்ணிக்கை	பயனடைவோர் எண்ணிக்கை
1.	புரட்சித் தலைவர் எம்.ஜி.ஆர். சத்துணவுத் திட்டம் (கிராமப்புறம்)	40169	54,93,217
2.	புரட்சித் தலைவர் எம்.ஜி.ஆர். சத்துணவுத் திட்டம் (நகர்ப்புறம்)	1747	3,76,693
	மொத்தம்	41,916	58,69,910

ஊரக பகுதிகளிலுள்ள சத்துணவு மையங்கள் ஊரக வளர்ச்சி இயக்குநரின் கட்டுப்பாட்டில் இருந்தன. தற்போது 20-7-2006 முதல் அம்மையங்கள் சமூகநலத் துறை ஆணையர் மற்றும் இயக்குநரின் கட்டுப்பாட்டின்கீழ் மாற்றப்பட்டுள்ளது.

சத்துணவு பெறும் மொத்த பயனாளிகளின் எண்ணிக்கை = 12,34,887 + 58,69,910 = 71,04,797.

நாள் ஒன்றுக்கு ஒவ்வொரு பயனாளிக்கும் வழங்கப்படும் உணவுப் பொருட்களின் அளவு வீதம்.

வ. எண்	உணவுப் பொருட்கள்	வயது விவரம் (வருடங்களில்)				முதியோர் உதவித் தொகை பெறுவோர்
		2-5	5-9	10-15		
				6-8ம் வகுப்பு	9-10 ம் வகுப்பு	
1.	அரிசி	80 கிராம்	100 கிராம்	100 கிராம்	120 கிராம்	200 கிராம்
2.	பருப்பு	10 கிராம்	15 கிராம்	15 கிராம்	15 கிராம்	15 கிராம்
3.	எண்ணெய்	2 கிராம்	1 கிராம்	1 கிராம்	1 கிராம்	1 கிராம்
4.	உப்பு	1.9 கிராம்	1.9 கிராம்	1.9 கிராம்	1.9 கிராம்	1.9 கிராம்
5.	காய்கறிகள், தாளிதம் மற்றும் எரிபொருள்*	35 பைசா	35 பைசா	35 பைசா	35 பைசா	35 பைசா
6.	முட்டை - வாரம் இரு முறை (திங்கள் மற்றும் புதன்கிழமைகளில்)	46 கிராம் (குறைந்த பட்ச அளவு)	46 கிராம் (குறைந்த பட்ச அளவு)	46 கிராம் (குறைந்த பட்ச அளவு)	46 கிராம் (குறைந்த பட்ச அளவு)	

\*காய்கறி - 15 பைசா, தாளிதப் பொருட்கள் - 9 பைசா, எரிபொருள் - 11 பைசா.

**புரதச் சத்து மிகுந்த உணவு**

2 வயது முதல் 15 வயது வரை உள்ள குழந்தைகள் மற்றும் மாணவ மாணவிகளுக்கு 3-6-1989 முதல் சத்துணவுடன் வேகவைத்த ஒரு முட்டை வழங்கப்பட்டு வந்தது. 2006ம் ஆண்டு முதல், பெருந்தலைவர் காமராசர் பிறந்த ஜூலை திங்கள் 15ம் நாள் “கல்வி வளர்ச்சி நாள்” ஆக கொண்டாடப்படுகிறது. இவ்வரசால் அறிவிக்கப்பட்டபடி, 15-7-2006 முதல் 2-15 வயதிற்குட்பட்ட குழந்தைகள் மற்றும் மாணவ மாணவியருக்கு வாரத்திற்கு 2 முட்டைகள் திங்கள் மற்றும்

புதன் கிழமைகளில் வழங்கப்பட்டு வருகிறது. தவிர, வேகவைத்த 20 கிராம் கருப்பு கொண்டைக் கடலை அல்லது 20 கிராம் பச்சைப் பயறு விபாழக்கிழமைகளிலும், 20 கிராம் வேக வைத்த உருளைக்கிழங்கு வெள்ளிக்கிழமைகளிலும் குழந்தைகளுக்கு சத்துணவுடன் சேர்த்து வழங்கப்பட்டு வருகிறது. இதன்மூலம் குழந்தைகளுக்கு கூடுதலாக வாரத்திற்கு 248.60 கலோரி சக்தியும், 17 கிராம் புரதச்சத்தும் கிடைக்கிறது.

சத்துணவு பெறும் குழந்தைகள் மற்றும் மாணவ மாணவியர்களுக்கு வாரம் மூன்று முட்டைகள் வழங்க 2007-2008 ஆண்டில் ரூபாய் 165 கோடி நிதி ஒதுக்கீடு செய்யப்பட்டுள்ளது.

## **உப்பு**

2-15 வயது குழந்தைகளிடையே அதிகமாகக் காணப்படும் இரும்புச் சத்துக் குறைபாடு / இரத்தசோகை ஆகியவற்றை கட்டுப்படுத்தவும், வராமல் தடுக்கவும் புரட்சித் தலைவர் எம்.ஜி.ஆர் சத்துணவுத் திட்டத்தில் இரும்புச்சத்து செறிவூட்டப்பட்ட உப்பு சத்துணவு சமைக்கும்போது பயன்படுத்தப்படுகிறது. இருமுறை செறிவூட்டப்பட்ட (இரும்புச்சத்து / அயோடின்) உப்பு நீலகிரி, கோயம்புத்தூர், சேலம், திருச்சி, கரூர், பெரம்பலூர் மற்றும் நாமக்கல் ஆகிய மாவட்டங்களில் பயன்படுத்தப்படுகிறது.

## **உணவுப் பொருள் வழங்கல்**

சத்துணவு மையங்களுக்குத் தேவையான உணவுப் பொருட்களை (அரிசி, பருப்பு மற்றும் எண்ணெய்) தமிழ்நாடு நுகர்பொருள் வாணிபக் கழகம் தமது வட்டக் கிடங்குகளிலிருந்து, வட்டார வளர்ச்சி அலுவலர் அளிக்கும் தேவைப் பட்டியலின் அடிப்படையில் மையங்களுக்கு விநியோகம் செய்கிறது. பொதுவாக ஒவ்வொரு மாதமும் 10 ஆம் தேதி மற்றும் 25ஆம் தேதி ஆகியவற்றுக்கு இடைப்பட்ட காலத்தில் உணவுப் பொருட்கள் வழங்கப்பட்டு வருகின்றன. உணவுப் பொருட்களுக்கான தொகை (நுகராட்சி நிர்வாக ஆணையரால் செலுத்தப்படும் சென்னை மாநகராட்சி பள்ளி சத்துணவு மையங்களுக்குண்டான பட்டியல் தவிர) சம்பந்தப்பட்ட மாவட்ட ஆட்சியர்களால் தமிழ்நாடு நுகர்பொருள் வாணிபக் கழக முதுநிலை மண்டல மேலாளர்களுக்கு வழங்கப்படுகிறது. காய்கறிகள், தாளிதம் மற்றும் விறகு ஆகியவை சத்துணவு அமைப்பாளர்களால் உள்ளூரில் வாங்கப்படுகின்றன. சத்துணவு மையங்களைத் தூய்மையாக சுகாதார முறையில் பராமரிக்க, மாதம் ஒன்றிற்கு 500 பயனாளிகளுக்குக் குறைவாக உள்ள மையங்களுக்கு ரூ.20/- வீதமும் மற்றும் 500 பயனாளிகளுக்கு மேல் உள்ள மையங்களுக்கு ரூ.30/- வீதமும், சோப்பு, பினாயில், துடைப்பம் போன்ற பொருட்கள் வாங்க, சில்லரைச் செலவினமாக அனுமதிக்கப்படுகிறது.

## **சர்க்கரை பொங்கல்**

மதிப்புமிக்க தலைவர்களின் பிறந்த நாளன்று சத்துணவு உட்கொள்ளும் பயனாளிகளுக்கு சர்க்கரைப் பொங்கல் வழங்கப்படுகிறது.

## **பயனாளிகளின் எண்ணிக்கையினை நிர்ணயித்தல்**

மாணவ, மாணவியர்கள் பள்ளிக்கு வருகை தரும் நாட்களின் அடிப்படையில், வட்டார வளர்ச்சி அலுவலர்கள் மூலமாக மாவட்ட ஆட்சித் தலைவர்களால் பயனாளிகளின் எண்ணிக்கை ஒவ்வொரு மையத்திற்கும் ஒவ்வொரு கல்வி ஆண்டிற்கும் நிர்ணயம் செய்யப்படுகிறது.

#### பெண்களுக்கான வேலை வாய்ப்பு மற்றும் பணியாளர் அமைப்பு

இத்திட்டம் கிராமப்புற மற்றும் நகர்ப்புறங்களில் வாழும் பெண்களுக்கு வேலை வாய்ப்புகளை வழங்குகிறது. விதவைகள் மற்றும் ஆதரவற்ற பெண்களுக்கு இத்திட்டத்தில் முன்னுரிமை அளிக்கப்படுகிறது. ஒவ்வொரு மையத்திலும் ஒரு சத்துணவு அமைப்பாளர், ஒரு சமையலர் மற்றும் ஒரு உதவியாளர் பணியமர்த்தப்படுகின்றனர். 500 க்கு மேற்பட்ட பயனாளிகளைக் கொண்ட மையங்களுக்கு கூடுதலாக ஒரு சமையலர் மற்றும் ஒரு உதவியாளர் நியமனம் செய்யப்படுகின்றனர்.

#### சத்துணவுப் பணியாளர்கள் எண்ணிக்கை

பள்ளி சத்துணவு மையங்களில் அனுமதிக்கப்பட்ட பணியிடங்கள் பின்வருமாறு:

மையங்களின் எண்ணிக்கை	வகை	பணியாளர் எண்ணிக்கை	மொத்த பயனாளிகளின் எண்ணிக்கை	
			வேலை நாட்களில்	விடுமுறை நாட்களில்
41916	சத்துணவு அமைப்பாளர்	41,916	58,42,451	6,31,459
	சமையலர்	41,993		
	சமையல் உதவியாளர்	41,993		
	மத்திய சமையலர்கள்	38		

பணியாளர் பணியிடங்கள் அனைத்தும் நிரப்பப்பட்டால்தான் திட்டத்தின் செயல்பாடு சிறப்பாக இருக்கும் என்பதைக் கருத்தில் கொண்டு 29773 (பள்ளி சத்துணவு மையங்கள் 14090 + அங்கன்வாடி மையங்கள் 15683) பணியிடங்களை நிரப்பிட மாவட்ட ஆட்சித் தலைவர்களுக்கு ஆணையிடப்பட்டுள்ளது.

#### எவர்சில்வர் தட்டு மற்றும் டம்ளர் வழங்குதல்

ஒவ்வொரு ஆண்டும் பயனாளிகளுக்கு புதியதாக எவர்சில்வர் தட்டு மற்றும் டம்ளர்கள் வழங்கப்படுகிறது. 2006-07 ஆம் ஆண்டில், ரூ.50.00 லட்சம் செலவில், 1,51,515 பள்ளி மாணவ, மாணவியர்களுக்கு புதிய எவர்சில்வர் தட்டு மற்றும் டம்ளர்கள் வழங்கப்பட்டன. 2007-2008ல் சத்துணவுத் திட்டப் பயனாளிகளுக்கு புதிய எவர்சில்வர் தட்டு மற்றும் டம்ளர்கள் வழங்க ரூ.135 இலட்சங்கள் ஒதுக்கப்பட்டுள்ளது.

#### புதிய அலுமினிய சமையல் பாத்திரங்கள் வழங்குதல்

2006-07 ஆம் ஆண்டு ரூ.50.00 இலட்சம் ஒதுக்கீடு செய்யப்பட்டு, 1667 சத்துணவு மையங்களுக்கு, தலா ரூ.3,000/- வீதம் புதிய அலுமினிய சமையல் பாத்திரங்கள் வாங்கி வழங்கப்பட்டன. 2007-2008 ஆம் ஆண்டிலும் 1667 சத்துணவு மையங்களுக்கு புதிய அலுமினிய சமையல் பாத்திரங்கள் வாங்கி வழங்க ரூ.50 இலட்சம் ஒதுக்கப்பட்டுள்ளது.

### சத்துணவு மையங்கள் பழுது நீக்கம்

2006-07 ஆம் ஆண்டு ரூ.1.00 கோடி (ரூபாய் ஒரு கோடி) பொதுப்பணித் துறைக்கு ஒதுக்கீடு செய்யப்பட்டு, இதில் மையத்திற்கு சராசரியாக ரூ.10,000/- வீதம் மொத்தம் 1000 சத்துணவு மையங்களுக்கு பழுது நீக்கம் செய்ய நடவடிக்கை எடுக்கப்பட்டுள்ளது.

### சத்துணவு சமையலறைகளை நவீனப்படுத்துதல்

ஆரோக்கியம் மற்றும் சுற்றுச் சூழலைப் பாதுகாக்கவும், பள்ளி சத்துணவு சமையலறைகளை நவீனப்படுத்தவும் நகராட்சி/மாநகராட்சி பள்ளிகளில் உள்ள 750 சத்துணவு மையங்களுக்கு எரிவாயு அடுப்பு மற்றும் எரிவாயு இணைப்பு ஒரு மையத்திற்கு ரூ.20,000/-வீதம் ரூ.150 இலட்சம் செலவில் 2006-2007ஆம் ஆண்டில் வழங்கப்பட்டுள்ளது.

### 3.2 தேசிய திட்டம் - ஆரம்பப்பள்ளி கல்விக்கான ஊட்டச்சத்துத் திட்டம்.

தேசிய ஆரம்பப் பள்ளிக் கல்விக்கான ஊட்டச்சத்து உதவித் திட்டம் தமிழ்நாட்டில் 15.8.1995 அன்று துவக்கி வைக்கப்பட்டது. இத்திட்டத்தின்கீழ், மத்திய அரசின் மனிதவள மேம்பாட்டு அமைச்சகத்தினால் இலவசமாக 1 முதல் 5 ஆம் வகுப்பு வரை பயிலும் மாணவ, மாணவிகளுக்கு ஒரு பயனாளிக்கு 100 கிராம் அரிசி வீதம், ஒரு கல்வியாண்டில் 10 மாதங்களுக்கு (200 நாட்கள்) வழங்கப்படுகிறது. புரட்சித் தலைவர் எம்.ஜி.ஆர். சத்துணவுத் திட்டத்தின்கீழ் உள்ள கட்டமைப்பு வசதிகளைப் பயன்படுத்தி மாணவ, மாணவியர்களுக்கு சமைக்கப்பட்ட உணவு வழங்கப்படுகிறது. சமையல் செய்ய ஆகும் செலவு மத்திய அரசினால் ஒரு பயனாளிக்கு ஒரு நாளைக்கு ரூ.1.50 வீதம் வழங்கப்படுகிறது.

2006-2007 ஆம் ஆண்டு தேசிய ஆரம்பப் பள்ளிக் கல்விக்கான ஊட்டச்சத்து உதவித் திட்டத்தின்கீழ் மத்திய அரசு கீழ்க்கண்டவாறு நிதியுதவி வழங்கியுள்ளது:

2006-07 ஆம் ஆண்டு 8,124 சத்துணவு மையங்களுக்கு, ஒரு மையத்திற்கு ரூ.5,000/- வீதம் புதியதாக சமையல் கருவிகள்/பாத்திரங்கள் வாங்கி வழங்க ரூ.406.17 இலட்சம் நிதி ஒதுக்கீடு செய்யப்பட்டது.

சமையலறையுடன் கூடிய வைப்பு அறை புதியதாகக் கட்டுவதற்கு ஒரு மையத்திற்கு ரூ.60,000/- வீதம், 265 சமையலறையுடன் கூடிய வைப்பு அறைகள் கட்ட ரூ.159.10 லட்சம் நிதி ஒதுக்கீடு வழங்கியுள்ளது.

மதிய உணவுத் திட்டத்தில் மேலாண்மை, கண்காணிப்பு மற்றும் மதிப்பீடு செய்யும் பணிகளுக்கு ரூ.165.84 இலட்சம் நிதி ஒதுக்கீடு வழங்கியுள்ளது.

### 3.3 கண்காணித்தல்

சத்துணவு மையங்களில் பயனாளிகளின் வருகைக்குத் தக்கவாறு உரிய அளவில் தரமான உணவு வழங்கப்படுவதை உறுதிப்படுத்த, மாநில அளவிலான ஒரு குழு அமைக்கப்பட்டுள்ளது. பள்ளி சத்துணவு மையங்களின் செயல்பாடுகளைக் கண்காணிக்க மாவட்ட/வட்டார/மாநகராட்சி/நகராட்சி மற்றும் ஊராட்சி மன்ற அளவில் குழுக்கள் ஏற்படுத்தப்பட்டுள்ளன. இக்குழுக்களில் அலுவலர்களுடன் மக்களால் தேர்ந்தெடுக்கப்பட்ட உள்ளாட்சி அமைப்புகளின் பிரதிநிதிகளும் இடம் பெற்றுள்ளனர்.

சத்துணவு உட்கொள்ளும் மாணவ, மாணவியரின் தாய்மார்களில் விருப்பமுள்ள ஒருவர் அல்லது இருவர், முறைப் பணியில் சுகாதாரமான முறையில் தரமான உணவு மாணவ, மாணவியருக்கு வழங்கப்படுவதைக் கண்காணித்து வருகின்றனர்.

### 3.4 ஒருங்கிணைந்த குழந்தைகள் வளர்ச்சித் திட்டம்

பள்ளி முன்பருவக்கல்வி, குழந்தைகளின் நலன் மற்றும் அவர்களின் மேம்பாட்டிற்காக உலக அளவில் செயல்படுத்தப்படும் ஒப்பற்ற திட்டங்களில் ஒன்றாக ஒருங்கிணைந்த குழந்தை வளர்ச்சித்திட்டம் செயல்பட்டுவருகின்றது. வாழ்வில் பின்தங்கிய சமூகத்தினர் வாழும் கிராமம் மற்றும் குக்கிராமங்களில் அரசின் நலத்திட்டங்களைப் பிரதிபலிக்கும் சின்னமாகவும், இளம் சிறார்கள் விளையாட்டின் மூலம் கற்கும் சிறந்த களமாகவும், வளர் இளம் பெண்கள் மற்றும் தாய்மார்களின் சமூக பாதுகாப்பிற்கும், அரசின் நலத்திட்டங்கள் பின்தங்கிய சமூகத்தினரை சென்றடைந்து, அவர்களது கல்வி மற்றும் சுகாதார மேம்பாட்டினை உயர்த்திடும் சிறந்த ஊடகமாகவும் ஒருங்கிணைந்த குழந்தைகள் வளர்ச்சித்திட்டம் செயல்படுகின்றது. வசிப்பிடத்தைத் தவிர குழந்தைகளுக்கு பாதுகாப்பான முறையில் மருத்துவம் உள்ளிட்ட ஊட்டச்சத்து உணவு வழங்குவதில் தமிழகத்திற்கு நீண்ட வரலாறு உள்ளது. தமிழகத்தில் ஒருங்கிணைந்த குழந்தை வளர்ச்சித்திட்டம் 1975 ஆம் ஆண்டு துவக்கப்பட்டு முதன்முதலாக சென்னை, நிலக்கோட்டை, மற்றும் தனி ஆகிய பகுதிகளில் 3 திட்டங்கள் செயல்படுத்தப்பட்டன. பின்னர் இத்திட்டம் தமிழகமெங்கிலுமுள்ள இதர பகுதிகளுக்கும் விரிவுபடுத்தப்பட்டது.

திருத்தி அமைக்கப்பட்ட விதிமுறைகளின்படி, கிராமம் மற்றும் நகர்புறங்களில் 500-1500 மக்கள் தொகைக்கு ஒரு மையமும், மலைப்பகுதிகளில் 300-1500 மக்கள் தொகைக்கு ஒரு மையமும் ஏற்படுத்தப்பட வேண்டும் என வரையறுக்கப்பட்டுள்ளது. மாநிலத்தின் அனைத்து உறைவிடங்களையும் இத்திட்டத்தின்கீழ் பயன் பெறச் செய்யவும் மற்றும் உச்சநீதிமன்றத்தின் ஆணையினை நிறைவேற்றும் முகமாகவும் 2006-2007ஆம் ஆண்டில் கூடுதலாக 3049 அங்கன்வாடி மையங்களைத் துவக்க மத்திய அரசு ஒப்புதலின் அடிப்படையில் தமிழக அரசு அனுமதி அளித்து புதிய அங்கன்வாடி மையங்கள் துவக்கப்பட்டு, செயல்பட்டு வருகிறது. தமிழகத்தில் சுமார் ஐந்து கோடி மக்கள் தொகையினை உள்ளடக்கிய வகையில் தற்போது இத்திட்டம் 434 வட்டாரங்களுக்கு விரிவுபடுத்தப்பட்டு, 45726 அங்கன்வாடிமையங்கள் செயல்பட்டுவருகின்றன. 23.91 இலட்சம் பயனாளிகள் இத்திட்டத்தின்மூலம் பயன்பெறுகின்றனர். இதுதவிர மேலும் கூடுதலாக 1539 புதிய அங்கன்வாடி மையங்கள் மற்றும் 3168 சிறு அங்கன்வாடி மையங்கள் துவக்கிட இந்திய அரசு தற்போது அனுமதி அளித்துள்ளது.

#### 3.4.1 குறிக்கோள்கள்

ஒருங்கிணைந்த குழந்தை வளர்ச்சி திட்டப் பணிகளின் குறிக்கோள்களாவன:

- அ) குழந்தை வளர்ச்சித்திட்டத்தின் பணிகளை பரவலாக்கல்;
- ஆ) குழந்தை பராமரிப்பு பழக்கங்களை குடும்ப அளவில் மேம்படுத்துவதோடு 0-5 வயதுக் குழந்தைகளின் ஊட்டச்சத்து, சுகாதாரம், மன மற்றும் சமூக நிலையினை மேம்படுத்துதல், குறிப்பாக 3 வயதிற்குட்பட்ட குழந்தைகளிடையே ஊட்டச்சத்துக் குறைபாட்டைத் தடுத்தல்;

இ) பெண்களிடையே, குறிப்பாக கர்ப்பிணிகள், பாலூட்டும் தாய்மார்கள் மற்றும் வளர்இளம் பெண்கள் ஆகியோரின் ஊட்டச்சத்து மற்றும் சுகாதார நிலையினை மேம்படுத்துதல்;

ஈ) பெண்கள், வளர் இளம் பெண்கள், தங்கள் மற்றும் தங்களுடைய குடும்ப நபர்களின் ஊட்டச்சத்து மற்றும் சுகாதாரப் பிரச்சினைகளைத் திறமையுடன் எதிர்கொள்ளத் தேவையான கூடுதல் விழிப்புணர்வை ஏற்படுத்தி, அதிகாரப் பகிர்வைப் பெறச் செய்தல்;

உ) வறுமைக்கோட்டிற்கு கீழே உள்ளவர்கள், அதிலும் முக்கியமாக கர்ப்பிணித் தாய்மார்கள், பச்சிளம் குழந்தைகள், குழந்தைகள் மற்றும் வளர் இளம் பெண்கள் ஆகியோருக்கு முழுமையான வாழ்க்கை சுழற்சி முறை மற்றும் சத்துணவு பற்றிய விழிப்புணர்வை ஏற்படுத்துதல் மற்றும் தமிழ்நாட்டை “ஊட்டச்சத்துக் குறைபாடற்ற மாநிலமாக மாற்றுதல்”.

### 3.4.2 திட்டத்தின் பயனாளிகள்

- 6–24 மாதங்கள் மற்றும் 25–60 மாதக் குழந்தைகள்
- கர்ப்பிணிகள் மற்றும் பாலூட்டும் தாய்மார்கள்
- வளர்இளம் பெண்கள்
- ஓய்வூதியம் பெறும் முதியோர்
- சமுதாயக் குழுக்கள்/சமுதாயத் தலைவர்கள்

### 3.5 கிஷோரி சக்தி யோஜனா

வளர் இளம் பெண்களின் கல்வி நிலையை உயர்த்தியும், தொழிற் கல்வி அளித்தும் அவர்களை சிறப்பான குடிமக்களாக்கும் நோக்குடன், அவர்களின் நலனுக்காக மட்டுமே புதுக்கோட்டை, தருமபுரி, நாகப்பட்டினம், நீலகிரி, சேலம், காஞ்சிபுரம், திருவள்ளூர், விழுப்புரம், கடலூர், திண்டுக்கல் மற்றும் திருவாரூர் மாவட்டங்களில் உள்ள 37 ஒருங்கிணைந்த குழந்தை வளர்ச்சித் திட்டப் பகுதிகளில் 2001–2002 ஆம் ஆண்டு முதல் இத்திட்டம் செயல்படுத்தப்பட்டு வருகிறது. இத்திட்டத்தின் கீழ்,

- ஊட்டச்சத்து மற்றும் சுகாதாரம், சட்ட உரிமைகள், வீட்டைப் பராமரித்தல், குழந்தை வளர்ப்பு ஆகியவற்றில் விழிப்புணர்ச்சி முகாம்கள் 11–15 வயதுடைய பள்ளிக்கு செல்லும் மற்றும் பள்ளிக்கல்வியினை நிறுத்திய வளர்இளம் பெண்களுக்கு பயிற்சிகள் நடத்தப்படுகின்றன.
- 16–18 வயது வளர் இளம் பெண்களுக்கு 60 நாள் தொழிற் கல்விப் பயிற்சியும் அளிக்கப்படுகின்றது.

தற்போது, ஒரு திட்டப் பகுதிக்கு ரூ 1.10 இலட்சம் வீதம் 434 திட்டப்பகுதிகளுக்கு ரூ 477.40 இலட்சம் செலவில் இத்திட்டம் மத்திய அரசு அனுமதி அளித்துள்ளவாறு விரிவுபடுத்தப்பட்டுள்ளது.

### 3.6 வளரிளம் பெண்களுக்கான ஊட்டச்சத்துத் திட்டம் (Nutrition Programme for Adolescent Girls)

வளரிளம் பெண்களுக்கான ஊட்டச்சத்துத் திட்டத்தின் கீழ் (NPAG) ஊட்டச்சத்து பற்றாக்குறையுள்ள வளர் இளம் பெண்களுக்கு பிரதி மாதம் 6 கிலோ அரிசி இலவசமாக வழங்கப்படுகிறது. தற்போது இத்திட்டம் திருவண்ணாமலை மற்றும் இராமநாதபுரம் மாவட்டங்களில் மட்டும் செயல்படுத்தப்பட்டு வருகிறது.

இத்திட்டத்தின் கீழ் 2007-2008 ஆண்டில் ரூ.3 கோடி வரை இலவச அரிசி வழங்க செலவினம் மேற்கொள்ளப்படும்.

### 3.7 இணை உணவுத் திட்டம்

2007-2008-ம் ஆண்டில் ரூ 116 கோடி செலவில் ஒருங்கிணைந்த குழந்தைகள் வளர்ச்சிப் பணிகளின் கீழ் பல்வேறு நிலையில் உள்ள பயனாளிகளுக்கு இணை உணவு வழங்கப்படும். இத்தொகையில் 50 சதவீத செலவினத்தை மத்திய அரசு பகிர்ந்துகொள்ளும்.

இணை உணவு திட்டத்தின் கீழ் நாளொன்றுக்கு ஒரு பயனாளிக்கு வழங்கப்படும் இணை சத்துணவு விகிதம் பின்வருமாறு:

ஊட்டச்சத்து நிலை	சத்து மாவு அளவு		
	குழந்தைகள் (6-24 மாதங்கள்)	குழந்தைகள் (25-36 மாதங்கள்)	கருவுற்ற மற்றும் பாலூட்டும் தாய்மார்கள்
சாதாரண நிலை	50 கிராம்	100 கிராம்	100 கிராம்
நிலை 1 மற்றும் 2	50 கிராம்	100 கிராம்	-----
நிலை 3 மற்றும் 4	100 கிராம்	150 கிராம்	-----

இத்திட்டத்தின்கீழ் பயன்பெறுவோரின் மொத்த எண்ணிக்கை பின்வருமாறு:-

6 - 24 மாதக் குழந்தைகள்	..	..	..	387760
25-36 மாதக் குழந்தைகள்..	..	..	..	255794
கருவுற்ற மற்றும் பாலூட்டும் தாய்மார்கள்	..	..	..	513028

### 3.8 பள்ளி முன்பருவக்கல்வி விளையாட்டுப் பொருட்கள் வழங்குதல்

அங்கன்வாடி மையங்களில் முறைசாரா மற்றும் விளையாட்டு மூலமாக முன்பருவக் கல்வி அளிக்கப்படுகிறது. ஒவ்வொரு அங்கன்வாடி மையத்திற்கும் ஆண்டொன்றுக்கு ரூ.500/- செலவில் பள்ளி முன்பருவக் கல்வி உபகரணங்களை அரசு வழங்குகிறது. இது தவிர, ஒவ்வொரு புதிய அங்கன்வாடி மையத்திற்கும் விளையாட்டுப் பொருட்கள் வாங்குவதற்காக ரூ.1000/- ஒரு முறை மட்டும் அனுமதிக்கப்படுகிறது.

### 3.9 அங்கன்வாடி மையங்களை நவீன மயமாக்குதல்

#### மையங்களுக்கு ஒரே மாதிரியான வண்ணம் பூசுதல்

முதற்கட்டமாக 2006-2007ல், ஒரு அங்கன்வாடி மையக் கட்டடத்திற்கு ரூ.1,500/- வீதம் 1000 மையங்களுக்கு ரூ.15,00,000/- செலவில் ஒரே மாதிரியான வண்ணம் பூசப்பட்டுள்ளது.

#### எரிவாயு அடுப்பு மற்றும் குக்கர் வழங்குதல்

முதற்கட்டமாக 2006-2007 ஆம் ஆண்டு, 1000 அங்கன்வாடி மையங்களுக்கு ரூ.81,65,000/- செலவில் புதிய சமையல் எரிவாயு இணைப்பு, சமையல் எரிவாயு அடுப்பு, குக்கர்கள் மற்றும் மின்சார வசதி வழங்கப்பட்டுள்ளது.

### **சமையல் பாத்திரங்கள் வழங்குதல்**

2006-07 ஆம் ஆண்டில் 7000 அங்கன்வாடி மையங்களுக்கு புதிய சமையல் பாத்திரங்கள் வழங்கப்பட்டுள்ளன. மேலும் ரூ.1,03,55,000/- செலவில் 1,76,000 பயனாளிகளுக்கு புதிய எவர்சில்வர் தட்டுகள் மற்றும் டம்ளர்கள் வழங்கப்பட்டுள்ளன.

### **எவர்சில்வர் தட்டு, டம்ளர்கள் வழங்குதல்**

அங்கன்வாடி மைய குழந்தைகளுக்கு எவர்சில்வர் தட்டு, டம்ளர்கள் மற்றும் மையங்களுக்கு புதிய சமையல் பாத்திரங்கள் வாங்கவும் 2006-07 ஆம் ஆண்டு ரூ.104 கோடி ஒதுக்கீடு செய்யப்பட்டது. 2007-08ம் ஆண்டில் சிறப்புத் திட்டமாக அங்கன்வாடி மையங்களில் பயன்பெறும் 2,20,425 ஆதிதிராவிடர் மற்றும் பழங்குடியின பயனாளிகளுக்கு புதிய எவர்சில்வர் தட்டு மற்றும் டம்ளர்கள் ரூ 66.12 இலட்சம் செலவில் வழங்கப்படவுள்ளது.

### **3.10 கண்காணிப்புப் பிரிவு**

கடுமையான ஊட்டச் சத்து குறைபாட்டை தடுத்து , ஊட்டச் சத்து நிலையை மேம்படுத்தும் வகையில் சிறப்பு ஆய்வுகள் மேற்கொண்டு அதன் மூலம் பிரச்சினைகளைக் கண்டறிந்து தக்க நடவடிக்கை எடுக்கப்படுகிறது. கிராம அளவிலான செயல் குழுக்கள் அனைத்து மாவட்டங்களிலும் ஏற்படுத்தப்பட்டுள்ளன. இக்குழு 15 உறுப்பினர்களை கொண்டது. இக்குழு அங்கன்வாடி மைய அளவில் செயல்படுத்தப்படும் திட்டங்களைக் கண்காணிப்பதோடு கிராம அளவில் திட்டப் பணிகளை செவ்வனவே நிறைவேற்றுவதற்கு அங்கன்வாடிப் பணியாளர்களுக்கு ஒத்துழைப்பினை அளிக்கிறது.

### **3.11 மேலாண்மை தகவல் முறை**

தகவல் பரிமாற்ற திட்ட அடிப்படையில் மாவட்டங்களிலிருந்து சரியான புள்ளி விவரங்கள் கணினி மூலமாக உடனுக்குடன் அனுப்புவதற்கு ஏதுவாக மென்பொருள் தயாரிக்கப்பட்டு, தலைமையிடத்தில் நிறுவப்பட்டுள்ளது. இதன் தொடர்பாக மாவட்ட அளவில் தொடர்புடைய பணியாளர்களுக்கு பயிற்சி அளிக்கப்பட்டுள்ளது. உலக வங்கி உதவி பெறும் ஒருங்கிணைந்த குழந்தைகள் வளர்ச்சி திட்டத்தின் கீழ் செயல்பட்ட 318 திட்ட அலுவலகங்களுக்கும் மற்றும் 116 பொது ஒருங்கிணைந்த குழந்தை வளர்ச்சித்திட்ட அலுவலகங்களுக்கும் கணினி வழங்கப்பட்டு அலுவலகத்தில் பணிபுரியும் பணியாளர்களுக்கு பயிற்சி அளிக்கப்பட்டுள்ளது.

### **3.12 புதிய அங்கன்வாடி மையங்கள் மற்றும் குறு அங்கன்வாடி மையங்கள்**

தமிழ் நாட்டில் மொத்தம் 45726 அங்கன்வாடி மையங்கள் செயல்பட்டு வருகின்றன. ஒருங்கிணைந்த குழந்தைகள் வளர்ச்சி திட்டத்தின் இரண்டாவது விரிவாக்கத்தின் கீழ் இந்திய அரசின் மகளிர் மற்றும் குழந்தைகள் மேம்பாட்டுத் துறை அமைச்சகத்தின் கருத்தினை ஏற்று தாழ்த்தப்பட்டோர், பழங்குடியினர் மற்றும் சிறுபான்மையினர் வாழும் பகுதிகளில் குறிப்பாக அவ்வின குழந்தைகள் பயன்பெறுவதை உறுதி செய்யும் பொருட்டும், திருத்தப்பட்ட

மக்கள்தொகையின் அடிப்படையில் மேலும் 1539 அங்கன்வாடி மையங்கள் மற்றும் 3168 குறு அங்கன்வாடி மையங்கள் அமைக்க முடிவுசெய்து, மத்திய அரசு ஒப்புதல் வழங்கியுள்ளது. இக்கூடுதல் மையங்கள் விரைவில் செயல்பட துவங்கும். அப்போது பயனாளிகள் திட்ட நலப்பணிகளைப் பெற ஒரு கி.மீ. தூரத்திற்கும் அதிக தொலைவு நடந்து செல்ல வேண்டியதில்லை.

அங்கன்வாடி மையத்தின் தரத்தை உயர்த்துவதற்கு ஏதுவாக மாதந்தோறும் புள்ளியியல் ஆய்வாளர்களால் நம்பகத்தன்மை ஆய்வு மேற்கொள்ளப்படுகிறது,

### 3.13 அங்கன்வாடி மையங்களின் தரம்

அங்கன்வாடி மையங்களின் தரத்தைக் கண்டறிய கீழ் காணும் 10 வகையான குறியீடுகள் அட்டவணைப்படுத்தப்பட்டுள்ளது.

வரிசை எண்	பிரிவு	குறியீடுகள்	மதிப்பெண்கள்
1	ஊட்டச்சத்து குறைபாடு இல்லாத நிலை	7	20
2,	சுகாதாரம்	10	17
3	வளர்ச்சியைக் கண்காணித்தல்	5	10
4	இணை உணவு மற்றும் சத்துணவு	5	10
5	சுத்தம் மற்றும் பராமரிப்பு	6	10
6	வளர்இளம் பெண்களின் நிலை	6	10
7	பதிவேடுகள் பராமரித்தல்	3	7
8	பணியின் தரம்	4	7
9	சமுதாய பங்கேற்பு	3	4
10	ஒருமித்த சேவை	3	5
	<b>மொத்தம்</b>	<b>52</b>	<b>100</b>

மேலே குறிப்பட்டுள்ள குறியீடுகளின்படி அங்கன்வாடி மையங்களின் தரம் வகைப்படுத்தப்படுகிறது.

முதல் தர அங்கன்வாடி மையம் – (80–100 மதிப்பெண்)

இரண்டாம் தர அங்கன்வாடி மையம்— (60–80 மதிப்பெண்)

மூன்றாம் தர அங்கன்வாடி மையம் – (60க்கு கீழ்)

ஊட்டச்சத்து குறைபாடல்லாத அங்கன்வாடி மையம் எனில் முதல்தர மதிப்பு வழங்கப்படும். மாவட்டத் திட்ட அலுவலர்கள் முதல் தர அங்கன்வாடி மையங்களிலிருந்து சிறந்த மூன்று மையங்களைத் தேர்வு செய்து தேசிய விருது மற்றும் மாநில விருதிற்குப் பரிந்துரை செய்கின்றனர்.

### 3.14 சுகாதாரப்பிரிவு

பொது சுகாதாரத் துறையுடனும், பிறதுறைகளுடனும் ஒருங்கிணைந்து கர்ப்பிணித்தாய்மார்கள், பாலூட்டும் தாய்மார்கள் மற்றும் 5 வயதிற்குக் குறைவான குழந்தைகள் ஆகியோருக்கு சுகாதார நலப்பணிகள் அளிக்கப்பட்டு வருகின்றன.

- மருந்து உபகரணப்பெட்டி ஒன்று ரூ 600/- வீதம் 38383 அங்கன்வாடி மையங்களுக்கு ரூ 230.30 இலட்சம் செலவில் வாங்கி வழங்குதல்.
- ஒவ்வொரு வருடமும், மருந்து செலவினமாக நகர்ப்புற திட்டங்களுக்கு ரூ.5000/- கிராமப்புற திட்டங்களுக்கு ரூ.3000/- வழங்குதல். இதற்காக மொத்தம் ரூ.5 இலட்சம் செலவிடப்படுகிறது.

### 3.15 நிர்வாகம்

உலக வங்கி உதவிபெறும் ஒருங்கிணைந்த குழந்தை வளர்ச்சிப் பணிகள் திட்டத்தில் காலியாக இருந்த 1922 அங்கன்வாடிப் பணியாளர்கள் மற்றும் 4966 அங்கன்வாடி உதவியாளர் பணியிடங்களை விதிமுறைகளின் படி நிரப்ப அரசு ஆணையிட்டுள்ளது. 2007 ஆம் ஆண்டு ஜனவரி மாதம் மீதமுள்ள 2361 அங்கன்வாடிப் பணியாளர் பணியிடங்கள் மற்றும் 6434 அங்கன்வாடி உதவியாளர் பணியிடங்களை நிரப்பவும் அரசு ஆணை பிறப்பித்துள்ளது.

### 3.16 சிறந்த பணியாளர்களுக்கான ஊக்கப்பரிசு

அங்கன்வாடி பணியாளர்களின் பணியின் தரத்தினை உயர்த்தும் பொருட்டு ஆண்டுதோறும் சிறப்பான முறையில் பணியாற்றும் 98 பணியாளர்களை மாநில அளவில் தேர்ந்தெடுக்கு அவர்களுக்கு தலா ரூ.5,000/- வீதம் பரிசுத் தொகை வழங்கப்படுகிறது. இதற்கான ஆண்டு செலவினம் ரூ.4.90 இலட்சம் ஆகிறது.

### 3.17 பயிற்சி

களப்பணியாளர்களின் வேலைத் திறன் மற்றும் செயல்பாட்டுத் திறன் இவைகளை மேம்படுத்த பயிற்சி வழிவகை செய்கிறது. 1999-2006 வரை பணிப்பயிற்சி, புத்தாக்கப்பயிற்சி, புத்தறிவுப் (ஓரியண்ட்டேசன்) பயிற்சி போன்ற பல பயிற்சிகள் அங்கன்வாடி பணியாளர்கள், அங்கன்வாடி உதவியாளர்கள் மற்றும் மேற்பார்வையாளர்களுக்கு நடத்தப்பட்டன.

2006-07 ஆம் ஆண்டு மத்திய அரசு பயிற்சி திட்ட செயல்பாட்டின்படி ரூ.527 இலட்சத்தினை பயிற்சிக்காக ஒப்புதல் அளித்துள்ளது.

அங்கன்வாடி பணியாளர்களுக்கு பணிப்பயிற்சி மற்றும் அங்கன்வாடி உதவியாளர்களுக்கான புத்தாக்கப்பயிற்சி அந்தந்த திட்டப் பகுதியில் நடத்தப்படுகிறது.

மேற்பார்வையாளர்களுக்கான பணிப்பயிற்சி மற்றும் புத்தாக்கப்பயிற்சி சென்னை நடுநிலை பயிற்சி மையத்தில் நடத்தப்படுகிறது.

குழந்தை வளர்ச்சித் திட்ட அலுவலர்களுக்கான புத்தாக்கப்பயிற்சி, பயிற்சியாளர்களுக்கான புத்தறிவு (ஓரியண்ட்டேசன்) பயிற்சி ஆகியவை சென்னை தரமணி பயிற்சி மையத்தில் நடத்தப்படுகிறது.

“இதர பயிற்சி” யின் கீழ் பச்சிளங்குழந்தைகளுக்கு உணவூட்டு பயிற்சி அனைத்து திட்டப் பணியாளர்களுக்கும் அந்தந்த மாவட்டம் மற்றும் திட்டப் பகுதிகளில் நடத்தப்படுகிறது.

2007-08 ஆம் ஆண்டில் பணிப்பயிற்சி மற்றும் புத்தாக்கப் பயிற்சி பெறாத களப்பணியாளர்களுக்கு பயிற்சியளிக்கும் வகையிலும் தேவைக்கேற்ப புதிய பயிற்சிகள் நடத்தவும் திட்டமிடப்பட்டுள்ளது.

### 3.18 தகவல், கல்வி மற்றும் தொடர்பு பணிகள்

தகவல். கல்வி மற்றும் தொடர்பு பிரிவு ஒருங்கிணைந்த குழந்தை வளர்ச்சி திட்டத்தின் முக்கிய அங்கமாகும். இப்பிரிவின் செயல்பாடுகள், ஊட்டச்சத்து மற்றும் சுகாதாரப்பணிகளை மேம்படுத்தி அங்கன்வாடி மையங்களின் தரத்தை உயர்த்துவதாகும். தகவல் தொடர்பு பணிகள், சுகமான மகப்பேறு, குழந்தை வளர்ப்பின் முக்கியத்துவம், குழந்தை வளர்ச்சி மற்றும் பாதுகாப்பு போன்றவற்றில் சமுதாயத்தை பங்கு பெறச் செய்து நல்ல பழக்கவழக்கங்களையும் ஏற்படுத்த வழிகோலுகிறது.

தகவல் தொடர்பின் முக்கிய நோக்கம் – சுகாதாரம் மற்றும் ஊட்டச்சத்து பழக்கவழக்கங்களில் நல்ல மனமாற்றத்தை உண்டு பண்ணுதல்; தனிநபர், குடும்பம், சமுதாயத்தின் மூலமாக ஊட்டச்சத்து நிலையை உயர்த்த பெரும்பங்கு வகித்தல் ஆகும். பல்வேறு தகவல் தொடர்பு பணிகள் கடந்த ஆண்டுகளில் செயல்படுத்தப்பட்டன. உதாரணமாக, பஞ்சாயத்து தலைவர்கள் மற்றும் உபதலைவர்கள் மூலம் திட்டத்திற்கு ஆதரவு திரட்டும் முகாம், பெண் சிகவதை தடுப்பு தொடர்பான நிகழ்ச்சிகள், இளவயது திருமணத்தை தடுத்தல் பற்றிய விழிப்புணர்வு, ஆண், பெண் பாகுபாட்டை தடுத்தல் பற்றிய புத்தாக்கப் பயிற்சி. அத்துடன், இரத்த சோகை தடுப்பு முறைகள், அயோடின் சத்து குறைபாட்டால் வரும் நோய்கள், வைட்டமின் 'ஏ' சத்து குறைபாட்டால் வரும் நோய்கள் ஆகியவற்றிற்கான கல்வி மற்றும் முனைப்பு இயக்கமும் நடத்தப்பட்டன. புதுமணத்தம்பதியருக்கான பணியரங்கம், வளர்இளம் பெண்களுக்கான ஊட்டச்சத்து, சுகாதாரம் மற்றும் குடும்ப வாழ்க்கைத் திறன் பற்றிய புத்தாக்கப்பயிற்சி, திட்டம் பற்றிய கிராமிய கலை நிகழ்ச்சிகள் என பல நிகழ்ச்சிகள் நடத்தப்பட்டன. இதுகாரும் எட்டப்பட்ட மேம்பட்ட நிலையை தக்க வைப்பதற்காக 434 குழந்தை வளர்ச்சி திட்டப்பகுதிகளிலும் மொத்தம் ரூ.108.50 லட்சம் செலவில் பல்வேறு வகையான தகவல் கல்வி மற்றும் தொடர்பு பணிகள் 2007 ஆம் ஆண்டில் மேற்கொள்ள திட்டமிடப்பட்டுள்ளது.

### 2007-2008 ஆம் ஆண்டுக்கான புதிய திட்டங்களின் விவரப் பட்டியல்

(ரூபாய் இலட்சத்தில்)

வ. எண்	திட்டம்	ஒதுக்கீடு
1	அங்கன்வாடி மையங்களில் பயன்பெறும் ஆதிதிராவிடர் மற்றும் பழங்குடியின குழந்தை பயனாளிகளுக்கு புதிய எவர்சில்வர் தட்டுகள் மற்றும் டம்ளர்கள் வாங்குவது	66.12
	திட்ட ஒருங்கிணைப்பாளர் அலுவலகம், உலக வங்கி உதவி பெறும் ஒருங்கிணைந்த குழந்தை வளர்ச்சிப் பணிகள் 3வது திட்டத்திற்கான உள்ளமைப்பு வசதிகளை மேம்படுத்துதல் (அதாவது 4 ஜெராக்ஸ் இயந்திரம், 31 நிகரி இயந்திரம், ஒரு படிப்பெருக்கி இயந்திரம் மற்றும்	9.10

	ஒரு பிராங்கிங் இயந்திரம் வாங்குவது)	
	<b>மொத்தம்</b>	75.22

## அத்தியாயம்-4

### ஊனமுற்றோர் மறுவாழ்வு

4.1. ஊனமுற்றோர் வாழ்வாதாரம் பாதுகாப்பு, சம வாழ்வுகள், சமூக வாழ்வில் முழு பங்கேற்பு, முழு சுதந்திரம் மற்றும் பிறர் உதவியின்றி, சுயமாக வாழ வழி வகை செய்ய ஏதுவாக, சமூகமான சூழ்நிலையை உருவாக்கிட, தமிழ்நாடு அரசு முனைப்புடன் செயல்பட்டு வருகிறது. ஊனமுற்றோரும், ஊனமில்லாதவர்களும் ஒரே நிலையில் ஒருங்கிணைந்து, செயலாற்றக் கூடிய சமுதாயம் உருவாக்கிவிட வேண்டும் என்பதே தமிழக அரசின் குறிக்கோளாகும். ஊனங்களை தடுப்பதையும், ஊனமுற்றோர், குடும்பத்திலும், சமுதாயத்திலும், இயன்ற வரை, இயல்பான வாழ்க்கை நடத்துவதற்கு உற்ற நேரத்தில் உதவிக் காரம் நீட்டுவதையும் இந்த அரசு பிரதான நோக்கமாக கொண்டுள்ளது. ஊனத்தை தொடக்க நிலையிலேயே கண்டறியவும், ஊனமுற்றோர் தற்சார்புடைய குடிமக்களாக மாறி, அவர்கள் சமுதாயத்தின் ஓர் ஒருங்கிணைந்த அங்கமாகத் திகழ்கின்ற விதத்தில் விரிவான மருத்துவம், வாழ்க்கைத் தொழில், பொருளாதாரம், மற்றும் சமூக நிலைகளில் அவர்களுக்கு தேவையான விரிவான சேவைகளை ஆற்றுவதே இவ்வரசின் குறிக்கோளாகும். அரசு, அரசு சாரா நிறுவனங்கள், தொழில் முனைவோர், தயாள மனம் கொண்டோர், மற்றும் சமுதாயம் உட்பட அனைத்து பிரிவினருக்கும் ஊனமுற்றோர் மறுவாழ்வில் கூட்டுப் பொறுப்பு உள்ளது.

ஊனமுற்றோர் மறுவாழ்வு துறை ஊனமுற்றோர் மறுவாழ்வுக்கென பின்வரும் பணிகளை நிறைவேற்றி வருகிறது.

- ஊனத்தைத் தொடக்க நிலையிலேயே கண்டறிந்து, போலியோ, அம்மை, ருபெல்லா, பொன்னுக்கு வீங்கி முதலான நோய்கள் ஏற்படா வண்ணம் தடுப்பு நடவடிக்கை எடுத்தல், ஊனமுற்றோர் பிரச்சனையின் தன்மையையும், கடுமையையும் மதிப்பிடுதல், ஊனமுற்றோர் ஓரிடத்திலிருந்து மற்றோர் இடத்திற்கு சிரமமின்றி சென்று வர ஏதுவாக அவர்களுக்கு ஏற்றவாறு இலவசப் பயணச் சலுகை, உதவி, உபகரணங்களை வழங்குதல்.
- ஒவ்வொரு ஊனமுற்ற குழந்தையும், இலவச மற்றும் கட்டாய ஆரம்பக் கல்வி பெறுவதை உறுதி செய்யும் வகையில் ஊனத்தின் அளவிற்கேற்றவாறு சிறப்புக் கல்வியோ, அல்லது ஒருங்கிணைந்த கல்வியோ பெறுவதை உறுதிப்படுத்துதல், மேலும் ஊனமுற்ற குழந்தைகள் மற்றவர்களோடு கலந்து பழகுவதை மேம்படுத்த அவர்களின் திறமை/தேவைக்கேற்ப ஒவ்வொரு நிலையிலும் உதவுதல்.
- ஆசிரியர் பயிற்சி நிறுவனங்களை ஏற்படுத்துவதன் மூலம் தேவையான பயிற்சிகள் அளித்து கல்வி நிறுவனங்கள் / பயிற்சி மையங்களில் ஊனமுற்றோரின் பிரச்சனைகளை புரிந்து கொள்ளக் கூடிய தகுதி படைத்த சிறப்பு ஆசிரியர்களை உருவாக்குதல்.
- ஊனமுற்றோர்களுக்கு சிறப்பு உதவிகளை வழங்கும் வகையில் கல்வி உதவித்தொகை, இலவசப் பயணச்சலுகை, கல்வி உபகரணங்கள், சிறப்பு உதவி உபகரணங்கள், சிறப்பு ஆசிரியர்கள் நியமனம், விடுதி வசதி ஆகியவற்றை அளித்து தேவையான உயர்கல்வி பெற உதவிகள் செய்தல்.
- ஒவ்வொரு வகை ஊனமுற்றோருக்கும் உரிய தொழிற் பிரிவுகளை கண்டறிந்து, அப்பிரிவுகளில் பயிற்சி அளிக்க பயிற்சி மையங்களை நிறுவி நடத்துதல்.
- ஊனமுற்ற பயிற்சியாளர்களுக்கு தேவையான உபகரணங்கள் வாங்கிட நிதி உதவிக்கு ஏற்பாடு செய்தல்.

- ஊனமுற்றோர் சுயதொழில் செய்திட கடன் பெறும் வகையில் வங்கி மற்றும் இதர நிதி நிறுவனங்கள் தாராள நிதி உதவி வழங்கிட வகை செய்தல்.
- அனைத்து கட்டிடங்களிலும், ஊனமுற்றோருக்கு கட்டிட அமைப்பில் தடையற்ற சூழலை உருவாக்குதல் மற்றும் ஊனமுற்றோருக்கு ஏற்படும் அனைத்துத் தடைகளையும் வெற்றிகரமாக நீக்கி, ஊனமுற்றோருக்கு ஏற்ற வகையில் மாற்றியமைத்தல்.
- சாதாரணமானவர்களைப் போல ஊனமுற்றவர்களும் சமூக, கலாச்சார மற்றும் விளையாட்டுப் போட்டிகளில் கலந்து கொள்ளும் வண்ணம் தேவையான நடவடிக்கைகளை மேற்கொள்ளுதல்.
- ஊனமுற்றோருக்கு சம வாய்ப்புகளை அளிக்கவும், முழுப் பங்கேற்பினை உறுதி படுத்தவும், உரிமைகளைப் பாதுகாக்கவும், தேவையான நடவடிக்கை எடுத்தல்.

#### 4.2 ஊனமுற்றோருக்கான சட்டம், 1995-ஐ அமலாக்குதல்

ஊனமுற்றோர் சட்டம் 1995-ஐ அமல்படுத்துவதில் தமிழகம் முன்னோடி மாநிலமாகத் திகழ்ந்து வருகிறது. ஊனமுற்றோர் சமுதாயத்தினரோடு இணைந்து, இயல்பான வாழ்க்கையில் முழுமையாக ஈடுபடும் வகையில், அவர்களுக்கு சம வாய்ப்புகளை அளிக்கவும், அவர்களுக்குரிய உரிமைகளை பாதுகாக்கவும், கடந்த 1995ல் இயற்றப்பட்ட ஊனமுற்றோருக்கான சட்டம், ஊனமுற்றோருக்கு ஒரு வரப் பிரசாதமாகும். தமிழ்நாட்டில் இச்சட்டம் செயல்படுத்தப்படுவதை கண்காணிக்க ஊனமுற்றோருக்கான மாநில ஆணையர் நியமிக்கப்பட்டு, ஊனமுற்றோர் மறுவாழ்வுத் திட்டங்களை செயல்படுத்தும் ஊனமுற்றோர் மறுவாழ்வுத் துறை தலைவராகவும் செயல்படுகிறார். இச்சட்டம் திறம்பட செயல்படுவதற்கு ஏதுவாக, அதன் பல்வேறு பிரிவுகளில் செய்யப்பட வேண்டிய திருத்தங்கள் குறித்து இவ்வரசிடமிருந்து மத்திய அரசு கோரியுள்ள ஆலோசனை விரைவில் மத்திய அரசிற்கு அனுப்பப்படும்.

#### 4.3 மாநிலத்தில் ஊனமுற்றோரின் எண்ணிக்கை.

2001 ஆம் ஆண்டு மக்கள் தொகை கணக்கெடுப்பின்படி, தமிழகத்தில் ஊனமுற்றோரின் எண்ணிக்கை மொத்தம் 16,42,497 நபர்கள் எனக் கண்டறியப்பட்டுள்ளது. இதுபற்றிய விவரங்கள் பின்வருமாறு:

i) பார்வையற்றோர்	9,64,063
ii) காதுகேளாதோர்	1,97,115
iii) கை, கால் ஊனமுற்றோர்	3,53,798
iv) மன வளர்ச்சி குன்றியோர்	1,27,521

தமிழ்நாட்டில் ஊனமுற்றோருக்கென ஒரு நிலையான தகவல் தொகுப்பு ஏற்படுத்திட, மாநிலம் முழுவதும் ஊனமுற்றோர் சம்பந்தமான தகவல் சேகரிக்க ஒரு கணக்கெடுப்பு நடத்த அரசு முடிவு செய்துள்ளது. இதற்காக, மாநில அரசு ரூ.5 இலட்சம் நிதி ஒதுக்கீடு செய்துள்ளது.

#### 4.4 ஊனமுற்றோருக்கான சிறப்புக் கல்வி

சிறப்புப் பள்ளிகளின் மூலம் ஊனமுற்றோருக்கு சிறப்புக் கல்வி அளிக்கப்படுகிறது. அரசால் நடத்தப்படும் மொத்தம் 23 சிறப்புப் பள்ளிகளில் – 10 பள்ளிகள் பாவையற்றோருக்கும், 11 பள்ளிகள் செவித்திறன் குறையுடையோருக்கும், ஒரு பள்ளி கடுமையாக கை, கால் ஊனமுற்றோருக்கும், ஒரு பள்ளி மனவளர்ச்சி குன்றியோருக்கும் சிறப்பு கல்வி வழங்கப்படுகிறது.

அரசு சிறப்புப் பள்ளிகளில் கல்வி பயிலும் ஊனமுற்ற மாணவர்களுக்கு கீழ்க்கண்டவாறு வசதிகள் அளிக்கப்பட்டு வருகின்றன:-

- அ) இலவச சிறப்புக் கல்வி, உணவு மற்றும் உறைவிடம்
- ஆ) ஆண்டிற்கு இரண்டு இணை இலவச சீருடை

மேலும் அரசு சிறப்பு பள்ளிகள் அனைத்திற்கும், விளையாட்டுப் பொருட்கள், பாத்திரங்கள் மற்றும் தளவாடங்கள் வழங்கப்பட்டுள்ளன. பேச்சுத் திறன் மற்றும் செவித் திறன் குறைந்துள்ள குழந்தைகளுக்கென 20 முன் பருவப் பள்ளிப் பிரிவுகள் அரசு காது கேளாதோருக்கான பள்ளிகளிலும், அரசு மானியம் பெறும் காதுகேளாதோர் பள்ளிகளிலும் இயங்கி வருகின்றன.

#### 4.5 ஆரம்பநிலையில் ஊனத்தை தடுக்கும் 10 மையங்களை நிறுவுதல்:

சென்னை, மதுரை, கோவை, திருச்சி, திருவாரூர், சேலம், கன்னியாகுமரி, திருவள்ளூர், சிவகங்கை மற்றும் திருவெல்வேலி ஆகிய 10 மாவட்டங்களில் செவித்திறன் குறையுடைய குழந்தைகள், இளஞ்சிறார்களுக்கென ஆரம்பநிலையில் ஊனத்தை தடுக்கும் மையங்கள் நிறுவப்பட்டுள்ளன. திறமை வாய்ந்த தொண்டு நிறுவனங்கள் மூலம் இம்மையங்கள் நிறுவப்பட்டுள்ளன. செவித்திறன் குறையுடைய குழந்தைகளை இளம் வயதிலேயே கண்டறிவது, பெற்றோர்கள் மற்றும் அவர்களின் குடும்பத்தாரின் ஒத்துழைப்புடன் ஆரம்ப நிலை ஊனத்தின் கடுமையை குறைத்து அதன் மூலம், அவர்களின் முழுத் திறனையும் எத்துவதே இம்மையங்களின் நோக்கமாகும். செவித்திறன் குறையுடன் 2 ½ வயதுக்குட்பட்ட குழந்தைகள் மட்டும் இம்மையங்களில் சேர்க்கப்பட்டு, அதிகபட்சம் 5 வயது வரை பராமரிக்கப்பட்டு, அவர்களின் மொழி பேசும் திறனை வளர்த்து, பின்னர் சாதாரண பள்ளிகளில் 1-ம் வகுப்பில் சேர்த்து ஒருங்கிணைக்கப்படுவர்.

#### 4.6 பார்வையற்ற மாணவ / மாணவியருக்கு ரொக்கப் பரிசு

தமிழை பயிற்று மொழியாகக் கொண்டு 10 மற்றும் 12ஆம் வகுப்புகளில் மாவட்ட / மாநில அளவில் முதல் மூன்று நிலைகளில் மதிப்பெண் பெறும் பார்வையற்ற மாணவ, மாணவியருக்கு கீழ்க்கண்டவாறு ரொக்கப் பரிசு வழங்கப்படுகிறது.

	மாநில அளவில்	மாவட்ட அளவில்
<b>10ஆம் வகுப்பு</b>		
முதல் பரிசு	4,000/-	2,000/-

இரண்டாம் பரிசு	3,000/-	1,500/-
மூன்றாம் பரிசு	2,000/-	1,000/-
<b>பீளஸ் 2 (12ஆம் வகுப்பு)</b>		
முதல் பரிசு	6,000/-	4,000/-
இரண்டாம் பரிசு	4,000/-	2,500/-
மூன்றாம் பரிசு	3,000/-	1,500/-

மேலும், பார்வையற்ற மாணவ, மாணவியருக்கு உயர்கல்வி பெற உதவித் தொகையும் வழங்கப்படுகிறது.

#### 4.7 பார்வையற்ற மாணவ, மாணவியர்களுக்கு பாடங்கள் பதிவு செய்யப்பட்ட ஒலி நாடாக்கள் மற்றும் ஒலிநாடா இயக்கிகள் வழங்கல்

பார்வையற்ற மாணவ, மாணவியர்களுக்கு அவர்களின் பாடங்களை வாசித்துக் காட்டும் வாசிப்பவர் கிடைப்பதில் சிரமங்கள் ஏற்படுகின்றன. இச்சிரமத்தை தவிர்க்கும் வண்ணம், பார்வையற்றோருக்கான அரசு மேல்நிலைப் பள்ளி, பூவிருந்தவல்லி, பார்வையற்ற மகளிருக்கான அரசு மேல்நிலைப் பள்ளி, திருச்சி மற்றும் பார்வையற்றோருக்கான அரசு உயர்நிலைப் பள்ளி, தஞ்சாவூர் ஆகிய பள்ளிகளில் பயிலும் மாணவ, மாணவியர் பயன்பெறும் வகையில், பாடங்கள் பதிவு செய்யப்பட்ட ஒலி நாடாக்கள் மற்றும் ஒலி நாடா இயக்கிகள் இலவசமாக வழங்கும் திட்டம் 2006-2007ம் ஆண்டில் அமுல்படுத்தப்பட்டது. 107 மாணவர்கள் பயனடையும் இத்திட்டத்திற்கான செலவினம் ரூ.1.83 இலட்சம் ஆகும்.

#### 4.8 பார்வையற்றோருக்கான அரசு மேல்நிலைப் பள்ளிகளில் "பேசும் மென்பொருள்" அடங்கிய கணினி

பார்வையற்ற மாணவர்களும் கணினியின் பயன்பாடு அறிந்துக் கொள்ளும் வகையில், பூவிருந்தவல்லி மற்றும் திருச்சியில் உள்ள பார்வையற்றோருக்கான அரசு மேல்நிலைப் பள்ளிகளுக்கு தலா 5 கணினிப்பொறிகள் வீதம் மொத்தம் 10 கணினிப்பொறிகள் "பேசும் மென்பொருளுடன்" வழங்கப்பட்டுள்ளன. இத்திட்டத்திற்காக ரூ.13.66 இலட்சங்கள் செலவிடப்பட்டுள்ளது.

**4.9 செவித்திறன் குறையுடையோருக்கு பி.காம் மற்றும் பி.சி.ஏ, (B.Com. மற்றும் B.C.A.) படிப்பு தொடங்குதல்**

செவித்திறன் குறையுடையோர் பயனடையும் வகையில், அவர்கள் சென்னை மாநிலக் கல்லூரியில் பட்டப்படிப்பு பயில் ஏதுவாக, புதிதாக இரண்டு பிரிவுகளை – B.Com., B.C.A (கணினி பயன்பாடு பட்டப்படிப்பு) 2007–2008ல் தொடங்கப்பட உள்ளது. இதன் மூலம் செவித்திறன் குறையுடைய மாணவர்கள் உயர் கல்வி பயின்று, அவர்களின் வாழ்க்கைத் தரத்தினை உயர்த்திக் கொள்ள முடியும்.

**4.10 (அ) ஊனமுற்றோருக்கான கல்வி உதவித் தொகை.**

இத்திட்டத்தின்கீழ் பட்ட மேற்படிப்பு வரை கல்வி பயிலும் ஊனமுற்றோருக்கு படிப்பிற்கான பொருட்கள் வாங்குவதற்கு கீழ் குறிப்பிட்டவாறு கல்வி உதவித் தொகை மாநில அரசால் வழங்கப்படுகிறது.

வகுப்பு	ஆண்டு ஒன்றிற்கான கல்வி உதவித் தொகை
(அ) 1 – 5ஆம் வகுப்பு வரை	ரூ. 250
(ஆ) 6 – 8ஆம் வகுப்பு வரை	ரூ. 750
(இ) 9 –12ஆம் வகுப்பு வரை	ரூ.1100
(ஈ) பட்டப்படிப்பு	ரூ.1500
உ.) தொழில் மற்றும் பட்ட மேற்படிப்பு	ரூ.1950

**4.10 (ஆ) வாசிப்பாளர் உதவித் தொகை**

பார்வையற்ற மாணவர்களுக்கு கல்வி உதவித் தொகையுடன் மாநில அரசால் கீழ் குறிப்பிடப்பட்ட விகிதத்தில் வாசிப்பாளர் உதவித் தொகையும் வழங்கப்பட்டு வருகிறது.

வ.எண்.	வகுப்பு	ஆண்டு ஒன்றிற்கான வாசிப்பாளர் உதவித் தொகை ரூ.
அ)	9–12 ஆம் வகுப்பு வரை	750
ஆ)	பட்டப் படிப்பு	1250
இ)	தொழில் மற்றும் பட்ட மேற்படிப்பு	1500

**4.11 பார்வையற்ற மாணவர்கள் தேர்வு எழுத உதவுபவர்களுக்கு உதவித்தொகை.**

பார்வையற்றோருக்கான சிறப்புப் பள்ளிகளில் ஒன்பதாம் வகுப்பிலிருந்து 12ம் வகுப்பு வரை கல்வி பயிலும் பார்வையற்ற மாணவர்கள் பள்ளித் தேர்வுகள் எழுத பார்வையுள்ள உதவியாளர் ஒருவரை அமர்த்திக் கொள்ள அனுமதிக்கப்படுகிறார்கள். இதற்கு உதவி புரிபவர்களுக்கு ஒரு தேர்வுத் தாளுக்கு ரூ.50 வீதம் உதவித் தொகையை

இத்துறை வழங்கி வருகிறது. ஒவ்வொரு ஆண்டும் இத்திட்டத்தின் கீழ் பயனடையும் 400 பார்வையற்ற மாணவர்கள் படிக்கும் பள்ளிகள் விவரம் பின்வருமாறு:-

1. பார்வையற்றோருக்கான அரசு மேல்நிலைப் பள்ளி, பூவிருந்தவல்லி, சென்னை.
2. பார்வையற்றோருக்கான அரசு பெண்கள் மேல்நிலைப் பள்ளி, திருச்சிராப்பள்ளி.
3. பார்வையற்றோருக்கான அரசு உயர்நிலைப் பள்ளி, தஞ்சாவூர்
4. பார்வையற்றோருக்கான சிறுமலர் மேல்நிலைப் பள்ளி, சென்னை.
5. புனித லூயிஸ் காது கேளாதோர் மற்றும் பார்வையற்றோருக்கான நிறுவனம், சென்னை.
6. பார்வையற்றோருக்கான இந்திய சங்கத்தின் மேல்நிலைப்பள்ளி, மதுரை.

#### 4.12 சிறப்புப் பள்ளி ஆசிரியர்களுக்குப் பயிற்சி.

வெவ்வேறு வகை ஊனத்தால் பாதிக்கப்பட்ட குழந்தைகளுக்கு பாடம் கற்பிக்கும் சிறப்புப் பள்ளி ஆசிரியர்களுக்கு பிரத்தியேக பயிற்சி தேவைப்படுகிறது. இந்த சிறப்புப் பயிற்சியின் காலம் பத்து மாதங்களாகும். பயிற்சிகளின் விவரங்கள் கீழ் வருமாறு:-

வ எண்	நிறுவனத்தின் பெயர்	அளிக்கப்படும் பயிற்சி	பயிற்சி ஆசிரியர்களின் எண்ணிக்கை
1	பார்வையற்றோருக்கான அரசு மேல்நிலைப்பள்ளி, பூவிருந்தவல்லி, சென்னை	பார்வையற்றோருக்கு போதிக்கும் இளநிலை பட்டயம்.	15
2	பாலவிகார் பயிற்சிப்பள்ளி, கீழ்ப்பாக்கம், சென்னை	மனவளர்ச்சி குன்றியோருக்கு போதிக்கும் இளநிலை/முதுநிலை பட்டயம்.	25
3	சிறுமலர் காதுகேளாதோருக்கான மேல்நிலைப்பள்ளி, சென்னை	காதுகேளாதோருக்கு போதிக்கும் இளநிலை/ முதுநிலை பட்டயம்.	50

#### 4.13 பார்வையற்றோர் மற்றும் கை, கால் ஊனமுற்றோருக்கான இடைநிலை (ஆசிரியர் கல்வி பட்டயம்) ஆசிரியர் பயிற்சி

ஊனமுற்றோருக்கு தக்க பயிற்சிகள் அளித்து, வேலை வாய்ப்புகளை அதிகப்படுத்துவதே அரசின் நோக்கமாகும். பூவிருந்தவல்லி, பார்வையற்றோருக்கான அரசு மேலினிலைப் பள்ளி வளாகத்தில் இடைநிலை ஆசிரியர் பயிற்சி மையம் (ஆசிரியர் கல்வி பட்டயம்) நடத்தப்பட்டு வருகிறது. இதில் ஆண்டுதோறும் 25 பார்வையற்றோர் மற்றும் 25 கை, கால் ஊனமுற்றோர் இரண்டு ஆண்டு காலத்திற்கு ஆசிரியர் பயிற்சி பெறுகின்றனர். இப்பயிற்சியை பெறுவதன் மூலம் பார்வையற்றோர் மற்றும் கை, கால் ஊனமுற்றோருக்கு எளிதில் வேலை வாய்ப்பு கிடைக்கும்.

#### 4.14 அரசு மண்டல பிரெய்லி அச்சகம்.

பார்வையற்றோருக்கான அரசுப் பள்ளி, பூவிருந்தவல்லியில் இயங்கிவரும் மண்டல 'பிரெய்ல் அச்சகம்' மூலம் பார்வையற்றோருக்கான பள்ளிகளில் பயிலும் பார்வையற்ற மாணவர்களுக்கு பிரெய்ல் புத்தகங்கள் அச்சடித்து

வழங்கப்படுகின்றன. இந்த அச்சகம் நவீனமயமாக்கப்பட்டு, இரண்டு புதிய கணினிமயமாக்கப்பட்ட சிறிய பிரெய்ல் அச்ச இயந்திரங்கள் பொருத்தப்பட்டுள்ளன.

#### 4.15 நவீன பயிற்சி மற்றும் உற்பத்தித் தொழிற்கூடம், கிண்டி, சென்னை

சென்னை, கிண்டியில் அமைந்துள்ள நவீன பயிற்சி மற்றும் உற்பத்தித் தொழிற்கூடம் தற்சமயம், ஊனமுற்றோருக்கான மாநில ஆணையரின் நேரடி கட்டுப்பாட்டின் கீழ் இயங்கி வருகிறது. இங்கு, மாவட்ட மறுவாழ்வு மையங்களின் தேவைகளுக்கு ஏற்ப, ஆண்டுதோறும் உடல் ஊனமுற்ற நபர்களுக்கு மூன்று சக்கர வண்டிகள், சக்கர நாற்காலிகள் வடிவமைக்கப்பட்டு, தயாரிக்கப்படுகின்றன. இங்கு உற்பத்தி செய்யப்பட்ட மூன்று சக்கர வண்டிகள், மற்றும் சக்கர நாற்காலிகள் மாவட்ட ஊனமுற்றோர் மறுவாழ்வு அலுவலர்கள் மூலம், தேர்ந்தெடுக்கப்பட்ட தகுதியுள்ள ஊனமுற்றோர்களுக்கு வழங்கப்படுகின்றன.

#### 4.16 பார்வையற்ற பெண்களுக்கான தொழிற்கூடத்துடன் கூடிய அரசு மறுவாழ்வு இல்லம், பூவிருந்தவல்லி.

பார்வையற்ற பெண்கள் அவர்களின் வருமானத்தை பெருக்கிக் கொள்வதற்காக மாநில அரசு அவர்களுக்கு பயிற்சி அளித்து வருகிறது. 18 வயதிலிருந்து 40 வயது வரையிலான (தாழ்த்தப்பட்டோர் மற்றும் பழங்குடியினருக்கு 45 வயது வரை) பார்வையற்றப் பெண்கள், தொழிற்கூடத்துடன் கூடிய அரசு மறுவாழ்வு இல்லத்தில் சேர்க்கப்பட்டு, சாக்குக் கட்டிகள் தயாரிப்பதிலும், துணி நெய்வதிலும் பயிற்சி அளிக்கப்படுகிறது. பயிற்சிக்குப் பின் இவர்களுக்கு இவ்வில்லத்திலேயே படுக்கை விரிப்புகள், துண்டுகள், கட்டுத் துணிகள் மற்றும் சாக்குக் கட்டிகள் தயாரிப்பதில் வேலை அளிக்கப்படுகிறது. இப்பொருட்கள் அரசு மருத்துவமனைகள் மற்றும் பள்ளிகளுக்கு விற்பனை செய்யப்படுகின்றன. தற்போது 19 பார்வையற்ற பெண்கள் இவ்வில்லத்தில் தங்கி பயனடைந்து வருகிறார்கள்.

#### 4.17 மாவட்ட மறுவாழ்வு மையங்கள் மூலம் ஊனமுற்றோருக்கான பயிற்சிகள்

ஊனமுற்றோர் மறுவாழ்வுத் துறையின் மாவட்ட மறுவாழ்வு மையங்களின் வாயிலாக ஊனமுற்றோருக்கு கீழ்க்கண்ட பயிற்சிகள் அளித்து வருகிறது.

1. மருத்துவ ஆய்வுக்கூட தொழில்நுட்ப பட்டயப் பயிற்சி (டி.எம்.எல்.டி)  
(ஈராண்டு காலம்)  
(சென்னை, சேலம், திருநெல்வேலி, திருச்சி, தஞ்சாவூர், மதுரை)
2. கணினி பயிற்சி  
(ஆறு மாத காலம்)  
(கை, கால் ஊனமுற்றோர் மற்றும் செவித்திறன் குறையுடையோருக்கு அனைத்து மாவட்டங்களிலும், பார்வையற்றோருக்கு சென்னையில் மட்டும்)

இப்பயிற்சி திட்டங்கள் அனைத்தும் இலவசமாக நடத்தப்படுவதுடன், பயிற்சியாளர்களுக்கு மாதம் ரூ.300/- வீதம் உதவி தொகையும் வழங்கப்படுகிறது. கல்விக் கட்டணம் மற்றும் பயிற்சிக் கட்டணம் வகையிலான செலவை தமிழக அரசே ஏற்றுக் கொள்கிறது.

#### 4.18 பார்வையற்றோருக்கான பயிற்சி

ஊனமுற்றோருக்கான மறுவாழ்வுத் துறையால், பூவிருந்தவல்லியில் உள்ள பார்வையற்றோருக்கான அரசு தொழிற்பயிற்சி மையத்தில் பார்வையற்றோருக்கு கீழ்க்கண்ட பயிற்சி திட்டங்கள் நடத்தப்படுகின்றன.

1. பொருத்துநர் மற்றும் அடிப்படை இயந்திரம் இயக்குபவர் (ஓராண்டு காலம்)
2. புத்தகம் கட்டுபவர் (ஓராண்டு காலம்)
3. வெட்டுதல் மற்றும் தையல் (பெண்களுக்கு மட்டும்) (ஓராண்டு காலம்).

மேற்கூறப்பட்ட பயிற்சி திட்டத்தில், 17 பார்வையற்ற நபர்களுக்கு இலவசமாக பயிற்சி அளிக்கப்படுகிறது. இதில் கல்விக் கட்டணம், பயிற்சி செலவு, இலவச உணவு, இருப்பிடம், மற்றும் இரண்டு சீருடைகள் ஆகியன அடங்கும். மேலும், கிண்டியிலுள்ள அரசு தொழிற்பயிற்சி நிலையத்தில் காது கேளாத 19 நபர்களுக்கு பொருத்துநர் பிரிவில் இரண்டு ஆண்டுகள் பயிற்சி அளிக்கப்பட்டு, பயிற்சியின் போது மாதம் ரூ.100 வீதம் உதவித் தொகை வழங்கப்படுகிறது.

#### 4.19 போலியோ மற்றும் முதுகு தண்டுவடம் பாதித்தோருக்கு சரிசெய்தலுக்கான இலவச அறுவை சிகிச்சை

இத்துறை மாவட்ட மறுவாழ்வு மையங்களின் மூலம் சிறப்பு மருத்துவ முகாம்கள் நடத்தி, அந்தந்த மாவட்ட பகுதிகளில் போலியோ மற்றும் முதுகு தண்டுவடம் பாதிக்கப்பட்ட ஊனமுற்ற நபர்களைக் கண்டறிந்து, பின்னர், அவர்கள் மருத்துவக் கல்லூரி மருத்துவமனைகள் / மாவட்ட தலைமை மருத்துவமனைகளுக்கு அனுப்பப்பட்டு, மருத்துவ சிகிச்சை அளிக்கப்பட்டு, அவர்கள் சுலபமாக நடக்கவும், அவர்களது அன்றாட பணிகளை அவர்களே பிறருடைய உதவியின்றி மேற்கொள்ளவும், அதன் மூலம் அவர்கள் சுயமாக வாழவும் வழிவகை செய்கிறது.

இந்த அறுவை சிகிச்சை செய்து கொள்ளும் ஊனமுற்ற நபர்களுக்கு மருத்துவமனையில் தங்கியிருக்கும்போது செலவிற்காக ரூ.500/- வழங்கப்படுவதுடன், அறுவை சிகிச்சை செய்யும் மருத்துவர்கள் மற்றும் செவிலியர்களுக்கு மதிப்பீதியமாக ரூ.300/-ம் வழங்கப்படுகிறது.

#### 4.20 ஊனமுற்றோருக்கு இலவச உதவி, உபகரணங்கள் வழங்குதல்

உதவி, உபகரணங்கள் ஊனமுற்றோர் ஓரிடத்திலிருந்து மற்றோர் இடத்திற்கு சென்று சுயமாக வாழ்ந்து, உற்பத்தி திறனை அதிகப்படுத்த உதவுகிறது. மாவட்ட மறுவாழ்வு மையங்கள் மூலம் இனங்கண்டறியப்பட்ட, தேவையுள்ள ஊனமுற்றோருக்கு அவர்களின் தகுதி, திறன், பாதிப்பு மற்றும் தேவைக்கேற்ப கீழ்க்கண்ட உதவி, உபகரணங்கள் இலவசமாக அளிக்கப்படுகின்றன.

- அ. மூன்று சக்கர வண்டி
- ஆ. சக்கர நாற்காலி
- இ. கறுப்பு கண்ணாடி
- ஈ. மடக்கு ஊன்றுகோல்
- உ. பிரெய்ல் கை கடிசாரம்
- ஊ. காது கேட்டிக் கருவி
- எ. சூரிய ஒளியினால் மறு செறிவூட்டக்கூடிய பாட்டரி

- ஏ. கால் தாங்கிகள்
- ஐ. தோள்பட்டை தாங்கி மற்றும்
- ஓ. செயற்கை அவயம்

#### நவீன செயற்கை அவயம் வழங்குதல்

உடல் அவயம் இழந்த மாணவ, மாணவியருக்கு இயங்கும் வசதியுடன்கூடிய நம் நாட்டிலேயே கிடைக்கும் நவீன செயற்கை அவயம் வழங்க அரசு உத்தேசித்துள்ளது. இவ்வாண்டு 83 மாணவ மாணவிகள் பயன்பெறும் வகையில் நவீன அவயம் வழங்கப்படும். இந்த நவீன செயற்கை அவயத்தின் மதிப்பு ரூ.30,000/- ஆகும்.

#### மோட்டார் பொருத்தப்பட்ட மூன்று சக்கர சைக்கிள்

2007-2008 ஆம் ஆண்டு முதல் ரூ.35,000/- மதிப்பிலான உள்ள மோட்டார் பொருத்தப்பட்ட மூன்று சக்கர சைக்கிள்கள் 60 ஊனமுற்ற மாணவ, மாணவிகளுக்கு இலவசமாக வழங்கப்படும். மேலும், 290 பணிபுரியும் ஊனமுற்ற நபர்களுக்கு மோட்டார் பொருத்தப்பட்ட மூன்று சக்கர சைக்கிள்கள் அல்லது மோட்டார் சைக்கிள்கள் 30% மான்யம் அல்லது ரூ.10,000/- இதில் எது குறைவோ அந்த விலைக்கு வழங்கப்படும்.

#### 4.21 ஊனமுற்றோருக்கான இட ஒதுக்கீடு

ஊனமுற்றோருக்கான இட ஒதுக்கீட்டினை சரியாக, திறம்பட அமல்படுத்த இவ்வரசு உறுதி பூண்டுள்ளது. அரசு மற்றும் பொதுத் துறை நிறுவனங்கள் மற்றும் கல்வி நிறுவனங்களில் (அரசு, அரசு நிதி உதவி பெறும் மற்றும் உள்ளாட்சி நிர்வாகம்) எழும் காலிப் பணியிடங்கள் மற்றும் பயிற்சியிடங்களில் 3 சதவீதம் ஊனமுற்றோருக்கென ஒதுக்கீடு செய்யப்பட்டுள்ளது. 3 சதவீதத்தில், 1 சதவீதம் பார்வையற்றோருக்கும், 1 சதவீதம் பேசும் திறன் இழந்த காது கேளாதோருக்கும், 1 சதவீதம் கை, கால் ஊனமுற்றோருக்கும் ஒதுக்கப்பட்டுள்ளது.

கல்வித் துறையில், ஆசிரியர்கள் பணியிடத்தில் பார்வையற்றவர்களுக்கு 2 சதவீதமும், ஆசிரியர் அல்லாத பணியிடங்களில் காது கேளாத, பேசும் திறனற்றவர்களுக்கு 2 சதவீதமும் இடஒதுக்கீடு செய்யப்பட்டுள்ளது.

3% இட ஒதுக்கீட்டின் கீழ், அரசுத் துறைகளிலும், அரசு சார்பு நிறுவனங்களிலும் ஊனமுற்றோருக்கு பணிகள் அளிப்பதற்கு, மத்திய அரசின் சுழற்சி முறையைப் போன்றே மாநிலத்திலும் பின்பற்றும் வகையில் ஆணையிடப்பட்டுள்ளது.

மேலும், ஒரு ஆண்டில் ஊனமுற்றோருக்கென ஒதுக்கீடு செய்யப்பட்டு, தகுதியான ஊனமுற்ற நபர்கள் அந்த ஆண்டில் இல்லாத பட்சத்தில், அந்த பணியிடங்களை மூன்று ஆண்டுகள் வரை கொண்டு செல்ல (Carry Forward) இந்த அரசால் ஆணையிடப்பட்டுள்ளது.

#### ஊனமுற்றோருக்கு வேலைவாய்ப்பு வழங்க சிறப்புத் தேர்வு

தகுதியான ஊனமுற்றோர்கள் இல்லாததால் முந்தைய ஆண்டுகளில் அவர்களுக்காக ஒதுக்கப்பட்டு நிரப்பப்படாமல் உள்ள 3 % காலிப் பணியிடங்களை நிரப்ப சிறப்புத் தேர்வு ஒன்றை நடத்த அரசு முடிவு செய்துள்ளது. இத்தேர்வுமூலம் தமிழ்நாடு அரசுப் பணியாளர் தேர்வாணைய வரம்பில் உள்ள காலிப்பணியிடங்கள் நிரப்பப்படும்.

**4.22 வேலை கிடைக்காத பார்வையற்றோருக்கு வேலை வாய்ப்பற்றோர் நிவாரணத் தொகை.**

வேலை கிடைக்காத பார்வையற்றோருக்கு 10 வருட காலத்திற்கு அல்லது 40 வயது வரை (தாழ்த்தப்பட்ட மற்றும் பழங்குடியினருக்கு 45 வயது வரை) அல்லது வேலை கிடைக்கும் வரை, இதில் எது முன்னரோ அது வரை நிவாரணத் தொகை வழங்கப்படுகிறது.

கல்வித் தகுதி	வேலை வாய்ப்பற்றோர் நிவாரணத் தொகை (மாதம் ஒன்றுக்கு)
பட்டதாரிகள் / முதுநிலைப் பட்டதாரிகள்	ரூ.450/-
புழுமுடி வகுப்பு / மேல்நிலை வகுப்பு / பட்டப் படிப்புக்கு கீழ் படித்தவர்கள்	ரூ.375/-
பத்தாம் வகுப்பு மற்றும் அதற்கும் குறைவாக படித்தவர்கள்	ரூ.300/-

அ) 18 வயதிற்கு மேல் 40 வயதிற்குள் (தாழ்த்தப்பட்ட மற்றும் பழங்குடியினருக்கு 45 வயது வரை) இருக்க வேண்டும்.

ஆ) வேலை வாய்ப்பகத்தில் பதிவு செய்து, குறைந்த பட்சம் ஓராண்டுக்கு மேல் காத்திருப்பவராக இருக்க வேண்டும்.

**4.23 சுய வேலை வாய்ப்பு**

சுயதொழிலில் ஈடுபட ஊனமுற்றோரை தயார் செய்யும் பொருட்டு, அவர்களின் திறனை வளர்க்க பல்வேறு பயிற்சித் திட்டங்கள் நடத்தப்படுகின்றன. ஊனமுற்றோர் சுய வேலை வாய்ப்பில் ஈடுபடுவதற்காக, தேசியமயமாக்கப்பட்ட வங்கிகள் மூலம் கடன் பெற்றுக் கொள்ளவும், பெட்டிக் கடைகள் அமைத்துக் கொள்ளவும் இத்துறை பயனுள்ள நடவடிக்கை எடுத்து வருகிறது. ரூ.3000/- அல்லது மொத்தக் கடன் தொகையில் மூன்றில் ஒரு பங்கு, இதில் எது குறைவோ, அது அரசு மானியமாக வழங்கப்படுகிறது. பொது இடங்களில், பெட்டிக் கடை வைக்க விரும்பும் ஊனமுற்ற நபருக்கு ரூ.5000/- அல்லது மொத்தக் கடன் தொகையில் மூன்றில் ஒரு பங்கு, இதில் எது குறைவோ அது மானியமாக வழங்கப்படுகிறது.

ஊனமுற்ற பெண்களுக்கு வேலை வாய்ப்புக்கான பயிற்சியும், சுயதொழில் கடன் வழங்கிடவும், கிராமப்புறங்களில் உள்ள ஊனமுற்றோருக்கு கைவினைத் தொழிலும், சிறுகடையும் நடத்த முன்னுரிமை வழங்கப்படுகிறது.

ஊனமுற்ற ஆண்களும், பெண்களும் நிதி உதவிப் பெற்று, சுய வேலை வாய்ப்பில் ஈடுபடவென சிறப்புச் சுயஉதவிக் குழுக்கள் அமைக்கப்பட்டு வருகின்றன.

மத்திய அரசின், தேசிய ஊனமுற்றோர் பொருளாதார மேம்பாட்டுக் கழகத்தினால் செயல்படுத்தப்படும் திட்டங்களை திறம்பட செயல்படுத்தி, அதன் மூலம் ஊனமுற்றோர் அதிக அளவில் சுய வேலைவாய்ப்பு பெற மாநில அரசு, திறம்பட்ட நடவடிக்கைகளை மேற்கொண்டு வருகிறது.

**4.24 தேசிய ஊனமுற்றோர் அடையாள அட்டை, பாஸ் புத்தகம் மற்றும் ஊனமுற்றோர் சான்றிதழ்கள் வழங்குதல்**

தகுதி வாய்ந்த அனைத்து ஊனமுற்றோருக்கும் தேசிய அடையாள அட்டைகளை வழங்கும் பணிக்கு இவ்வரசு முக்கியத்துவம் அளித்துள்ளது. ஊனமுற்றோருக்கான சட்டம், 1995ன்படி, ஊனமுற்றோருக்கான மருத்துவ சான்றிதழ்கள், மாவட்டந்தோறும் மாவட்ட மருத்துவ கல்லூரி மருத்துவமனை மற்றும் மாவட்ட தலைமை மருத்துவமனைகளில் அமைக்கப்பட்டுள்ள மாவட்ட மருத்துவ குழுக்கள் மூலம், வாரத்தின் குறிப்பிட்ட நாள் / நாட்களில் வழங்கப்படுகின்றன. இம்மருத்துவ குழுவில் 3 மருத்துவ நிபுணர்கள் இடம்பெறுகின்றனர். இதில் ஒரு மருத்துவ நிபுணர் காது, மூக்கு, தொண்டை நிபுணர் / கண் மருத்துவர் / கை, கால் மருத்துவர் / மனநல மருத்துவர் / குழந்தைகள் நல மருத்துவர் ஆக இருப்பார். சான்றிதழ்கள் வழங்குவதற்கென ஊனமுற்றோரிடமிருந்து எவ்வித கட்டணமும் பெறப்படுவதில்லை.

அடையாள அட்டைகள் வழங்குவதற்காக, வட்டாரம் மற்றும் வட்ட அளவிலும் முகாம்கள் தொடர்ந்து நடத்தப்படுகின்றன. தமிழகத்தில் செயல்படும் 50 மருத்துவ குழுக்கள் மூலம் ஊனமுற்றோருக்கான தேசிய அடையாள அட்டை மற்றும் மருத்துவ சான்றிதழ்கள் வழங்கப்படுகின்றன.

ஊனமுற்ற மாணவர்களுக்கு அவரவர் பயிலும் சிறப்புப் பள்ளி / அனைவருக்கும் கல்வித் திட்டம் / ஒருங்கிணைந்த கல்வி திட்டம் பள்ளிகளிலேயே சிறப்பு முகாம்கள் நடத்தப்பட்டு அடையாள அட்டைகள் வழங்கப்படுகின்றன.

#### 4.25 ஊனமுற்றோரைத் திருமணம் செய்து கொள்ளும் நபர்களுக்கான சலுகைகள்

ஊனமுற்றோரைத் திருமணம் செய்து கொள்ளும் நபர்களை ஊக்குவிக்கும் வண்ணம், கீழ்க்குறிப்பிட்டவாறு சலுகைகள் அரசால் வழங்கப்படுகின்றன:-

இத்திட்டத்தின் கீழ் வழங்கப்பட்டு வந்த திருமண உதவித் தொகை ரூ.10,000/-லிருந்து ரூ.20,000/- ஆக 2006-2007 ஆம் ஆண்டில் இவ்வரசால் உயர்த்தப்பட்டுள்ளது.

வ. எண்	திட்டத்தின் பெயர்	வழங்கப்படும் உதவி	பயனாளிகள் எண்ணிக்கை
1	பார்வையற்றோரைத் திருமணம் செய்து கொள்ளும் நபர்களுக்கான சலுகைகள்	1) திருமணச் செலவிற்கு ரொக்க தொகை ரூ.10000/- 2) ரூ.10000/- க்கு தேசிய சேமிப்புப் பத்திரம்	100
2	காதுகேளாதோரை திருமணம் செய்து கொள்ளும் நபர்களுக்கான சலுகைகள்	1) திருமணச் செலவிற்கு ரொக்க தொகை ரூ.10000/- 2) ரூ.10000/- க்கு தேசிய சேமிப்புப் பத்திரம்	145
3	ஒரு கை அல்லது கால் இல்லாதோரை திருமணம் செய்து கொள்ளும் நபர்களுக்கான சலுகைகள்	1) திருமணச் செலவிற்கு ரொக்க தொகை ரூ.10000/- 2) ரூ.10000/- க்கு தேசிய சேமிப்புப் பத்திரம்	145

#### 4.26 உடல் ஊனமுற்றவர்களுக்கு அரசுப் பேருந்துகளில் இலவச பயணச் சலுகை

ஊனமுற்றோர் பயன் பெறும் வண்ணம் அனைத்து வகை ஊனமுற்றோருக்கும் அரசு போக்குவரத்து கழகப் பேருந்துகளில் இலவச பயணச் சலுகை வழங்கப்படுகிறது. பார்வையற்றோர் அனைவரும் எவ்வித நிபந்தனையுமின்றி தமது வசிப்பிடத்திலிருந்து 100 கிலோ மீட்டர் தூரம் வரை, அரசுப் பேருந்துகளில் இலவசமாகப் பயணம் செய்ய அனுமதிக்கப்படுகின்றனர். ஏனைய உடல் ஊனமுற்றவர்களுக்கு இச்சலுகை சில நிபந்தனைகளுக்குட்பட்டு, அவர்கள், கல்விக் கூடம், மருத்துவமனை, தொழிற்பயிற்சி மையம் மற்றும் வேலை செய்யும் இடத்திற்குச் சென்று வர வழங்கப்படுகிறது. பார்வையற்றவரும், கால் முடமானோரும், விரைவுப் பேருந்துகளில் மாநிலத்திற்குள் ஆண்டுக்கு ஒரு முறை தமது சொந்த ஊருக்குச் சென்று வர இலவசமாகப் பயணம் செய்ய அனுமதிக்கப்படுகின்றனர். மனவளர்ச்சி குன்றியவர்கள், எவ்வித வருமான வரம்புமின்றி, உதவியாளர் ஒருவருடன் இலவச பேருந்து பயணம் செய்ய அனுமதிக்கப்படுகின்றனர்.

#### 4.27 ஊனமுற்றோர் மறுவாழ்வுக்கென பணியாற்றும் அரசு சாரா நிறுவனங்களைப் பதிவு செய்தல்

ஊனமுற்றோருக்கென சேவை புரிந்து வரும் அரசு சாரா நிறுவனங்கள் அனைத்தும் ஊனமுற்றோர் சட்டம், 1995ன் கீழ் பதிவு செய்து கொள்ளுதல் மிகவும் அவசியமாகும். ஊனமுற்றோருக்கென எவ்வித மறுவாழ்வு பணியை மேற்கொண்டிருந்தாலும், அத்தகைய அரசு சாரா தொண்டு நிறுவனங்கள் அனைத்தும், ஊனமுற்றோர் (சம வாய்ப்புகள், உரிமைப் பாதுகாப்பு மற்றும் முழு பங்கேற்பு) சட்டம், 1995ன் 52 வது பிரிவின் கீழ் பதிவு செய்ய அதிகாரம் வழங்கப்பட்டுள்ள ஊனமுற்றோருக்கான மாநில ஆணையரிடம் பதிவு செய்து கொள்ள வேண்டும்.

#### 4.28 ஊனமுற்றோருக்கு தடையற்ற சூழ்நிலையை ஏற்படுத்துதல்

ஊனமுற்றோர், சமுதாயத்தின் மற்றைய பிரிவினருடன் இணைந்து வாழ ஏதுவாக, ஊனமுற்றோருக்குத் தடையற்ற சூழ்நிலையை ஏற்படுத்தித் தர மாநில அரசு பல நடவடிக்கைகளை எடுத்து வருகிறது. ஊனமுற்றோர் (சம வாய்ப்புகள், உரிமை பாதுகாப்பு மற்றும் முழு பங்கேற்பு) சட்டம், 1995ல் குறிப்பிட்டுள்ளவாறு, சென்னைப் பெருநகர வளர்ச்சி குழுமத்தின் வளர்ச்சி கட்டுப்பாட்டு விதிகளில் (DCR) தேவையான திருத்தங்களை வெளியிட்டு, அதன் மூலம், உடல் ஊனமுற்றோர் பயனடையும் வகையில் பொதுக் கட்டிடங்களில் சாய்வு தளம் மற்றும் இதர தடையில்லா சூழ்நிலையை ஏற்படுத்த அரசால் வழி வகை செய்யப்பட்டுள்ளது. ஊனமுற்றோர் சமுதாயத்தின் அனைத்து நடவடிக்கைகளிலும் முழுமையாக பங்கேற்பதை உறுதி செய்ய தேவையான தடையற்ற சூழ்நிலையை ஏற்படுத்தித் தரக்கோரி பொதுப்பணித்துறை, நெடுஞ்சாலைத் துறை, போக்குவரத்துத் துறை, மற்றும் நகராட்சி நிர்வாகத் துறை ஆகிய அரசுத் துறைகளை மாநில அரசு அறிவுறுத்தியுள்ளது.

#### 4.29 கடும் ஊனமுற்றோருக்கான பராமரிப்பு உதவித் தொகை.

கடுமையாக ஊனமுற்றோர்களுக்கு வழங்கப்பட்டு வந்த மாதாந்திர பராமரிப்பு உதவித் தொகை ரூ.200/-லிருந்து அதிகரிக்கப்பட்டு மாதம் ரூ.500 வீதம் 1.9.2006 முதல் வழங்கப்படுகிறது. பராமரிப்பு உதவித் தொகை, பயனாளிகளுக்கு பண அஞ்சல் (Money order) வாயிலாக மாதந்தோறும் அவர்களுடைய வீட்டிற்கே அனுப்பப்படுகிறது. ஏற்கெனவே கடும் ஊனமுற்றோர் பராமரிப்பு உதவித் தொகை பெற்று வந்த 8,400 பயனாளிகள் என்ற எண்ணிக்கையை 2006-2007ல் 10000

ஆக உயர்த்தி அரசு ஆணையிட்டுள்ளது. கடும் மனவளர்ச்சி குன்றியோரின் வாழ்வாதாரத்திற்காக வருமான வரம்பையும், எண்ணிக்கையையும் கருத்தில் கொள்ளாமல் இவர்கள் அனைவருக்கும் கடும் ஊனமுற்றோருக்கான உதவித் தொகை வழங்கப்படும்.

#### 4.30 (அ) மன வளர்ச்சி குன்றிய பெண்களுக்கான பாதுகாப்பு இல்லம்

14 வயதிற்கு மேற்பட்ட மன வளர்ச்சி குன்றிய வயது வந்த மகளிரை பாதுகாக்கும் வகையில், பாதுகாப்பு இல்லம் நடத்தும் தொண்டு நிறுவனங்களுக்கு மாநில அரசால் நிதியுதவி வழங்கப்படுகிறது. இத்திட்டத்தின் கீழ் ஒரு தொண்டு நிறுவனத்திற்கு ஒவ்வொரு இல்லத்திலும் 30 பெண்கள் பயனடையும் வண்ணம் ஆண்டுதோறும் தலா ரூ.2.50 இலட்சம் வீதம் நிதி ஒதுக்கீடு செய்யப்படுகிறது. இத்திட்டத்தின் மூலம் மதுரை, சேலம், தூத்துக்குடி, சிவகங்கை மற்றும் வேலூர் ஆகிய 5 இடங்களில் பாதுகாப்பு இல்லங்கள் செயல்படுகின்றன.

#### (ஆ) மனநிலை பாதிக்கப்பட்டோருக்கான இல்லம்

மனநலம் பாதிக்கப்பட்டோரைப் பராமரிக்கவென வேலூர் மாவட்டம், திருப்பத்தூரில், 'உதவும் உள்ளங்கள்' எனப்படும் உள்ளூர் தொண்டு நிறுவனத்தின் மூலம் மன நலம் பாதிக்கப்பட்டோர் இல்லம் அரசின் நிதி உதவியுடன் ஆரம்பிக்கப்பட்டுள்ளது. இவ்வில்லமானது, மனநலம் பாதிக்கப்பட்டோரின் திறமைகள் குறித்து பொதுமக்களிடையே சமூக விழிப்புணர்வை ஏற்படுத்தி வருகிறது. இவ்வில்லத்தில், 25 மனநலம் குன்றியோர் பராமரிக்கப்பட்டு பயனடைந்து வருகின்றனர்.

#### 4.31 மனவளர்ச்சி குன்றிய குழந்தைகளுக்காக, அரசு சாரா அமைப்புகள் மூலம் தேனி மாவட்டத்தில் மூன்று பகல் நேர பராமரிப்பு மையங்கள் நடத்துதல்

90 மனவளர்ச்சி குன்றிய குழந்தைகள் பயனடையும் வகையில் தேனி மாவட்டத்தில் மூன்று பகல் நேர பராமரிப்பு மையங்கள் செயல்பட்டு வருகின்றன. தமிழக அரசு வழங்கும் மானிய உதவியைக் கொண்டு, அரசு சாரா அமைப்புகள் இம் மையங்களை நடத்தி வருகின்றன.

#### 4.32 மனவளர்ச்சி குன்றிய குழந்தைகளுக்கான சிறப்பு பள்ளி நடத்த அரசின் மானிய நிதியுதவி வழங்குதல்

தேனி மாவட்டத்தில் தன்னார்வத் தொண்டு நிறுவனம் மூலம் 25 மனவளர்ச்சி குன்றிய குழந்தைகள் பயனடையும் வகையில் சிறப்பு பள்ளி ஒன்று துவக்கப்பட்டு, அரசின் மானிய நிதியுதவியுடன் செயல்பட்டு வருகிறது. மேலும், சென்னை, சேலம், கோயம்புத்தூர் ஆகிய இடங்களில் உள்ள மனவளர்ச்சி குன்றியோருக்கான சிறப்புப் பள்ளிகள் தலா ஒவ்வொன்றிற்கும் அரசு மானிய நிதியுதவி வழங்கப்படுகிறது.

#### 4.33 மனநலம் குன்றியோர் மறுவாழ்வு மையங்களைப் பதிவு செய்தல்

மனநோயினால் பாதிக்கப்பட்டோருக்கான மறுவாழ்வு இல்லங்களை வரன்முறைபடுத்த வேண்டி, இந்தியாவிலேயே முதன் முறையாக தமிழ்நாடு, "மனநலம் குன்றியோர் மறுவாழ்வு மையங்கள்" விதி இயற்றியுள்ளது. இவ்விதியின் கீழ் மனநலம் குன்றியோர் மறுவாழ்வு நிறுவனங்கள் அனைத்தும் பதிவு செய்யப்பட வேண்டும்.

#### 4.34 சட்டப் படிப்பு முடித்த ஊனமுற்றோருக்கு உதவி

சட்டப் படிப்பு முடித்த, 15 உடல் ஊனமுற்ற சட்ட பட்டதாரிகள், வழக்கறிஞர் மன்றத்தில் பதிவு செய்து கொள்ளவும், சட்டப் புத்தகங்கள் வாங்கவும் ஒவ்வொரு பட்டதாரிக்கும் தலா ரூ.3,000/-வீதம் உதவித் தொகை வழங்கப்படுகிறது.

#### 4.35 அனைத்து நாடுகள் ஊனமுற்றோர் நாள்

ஐக்கிய நாடுகள் சபையின் தீர்மானத்தின்படி, ஒவ்வொரு ஆண்டும் டிசம்பர் திங்கள் 3ஆம் நாள் “அனைத்து நாடுகள் ஊனமுற்றோர் நாளாக” மாநில அரசால் கடைபிடிக்கப்பட்டு வருகிறது. ஊனமுற்றோர் தமது திறமைகளையும், ஆற்றலையும், கலை மற்றும் விளையாட்டுத் துறைகளில் வெளிக் காட்ட ஊக்கப்படுத்துவதே இந்த நாள் கடை பிடிப்பதன் முக்கிய நோக்கமாகும். இந்நிகழ்ச்சியின் ஒரு பகுதியாக, ஊனமுற்ற குழந்தைகளுக்கான மாநில அளவிலான விளையாட்டுப் போட்டிகள் நடத்தப்படுகின்றன. இப்போட்டிகளில் அனைத்து மாவட்டங்களிலிருந்தும் 5000-க்கும் மேற்பட்ட ஊனமுற்ற மாணவ, மாணவியர் கலந்து கொள்கின்றனர். 102 வகையான விளையாட்டுப் போட்டிகள் நடத்தப்பட்டு, வெற்றி பெற்றவர்களுக்குப் பரிசுகளும், பங்கேற்றவர்களுக்கு பங்கேற்புச் சான்றிதழ்களும் வழங்கப்படுகின்றன. இதன் தொடர்ச்சியாக டிசம்பர் 3ம் நாள், ஊனமுற்ற குழந்தைகளின் கலைத்திறனை வெளிப்படுத்தவேண்டி கலை நிகழ்ச்சிகள் நடைபெறும். இவ்விழாவில் ஊனமுற்றோருக்கு சிறந்த வேலை வாய்ப்பு அளித்தவர், சிறந்த சமூகப் பணியாளர், சிறந்த பணியாளர், சிறந்த ஆசிரியர் மற்றும் சிறந்த நிறுவனத்திற்கான மாநில விருதுகள் வழங்கப்படுகின்றன. இந்த நாளில் ஊனமுற்றோருக்கு உதவி, உபகரணங்கள் வழங்கப்படுகின்றன.

#### 4.36 மாநில விருதுகள்

ஊனமுற்றோருக்கான சேவையில் ஈடுபட்டுள்ள நபர்கள் / நிறுவனங்களைப் பாராட்டி, ஊக்கப்படுத்தும் நோக்கத்துடன் மாநில அரசால் சுதந்திர தினத்தன்றும், அனைத்து நாடுகள் ஊனமுற்றோர் நாளன்றும் கீழ்க்கண்ட மாநில விருதுகள் வழங்கப்படுகின்றன.

சுதந்திர திருநாள் விழாவன்று வழங்கப்படும் மாநில விருதுகள் விவரம்.

வ. எண்.	விருதின் வகை	விருது விவரம்
1	ஊனமுற்றோருக்கு மிக அதிக அளவில் வேலை வாய்ப்பு அளித்த தனியார் நிறுவனம்	10 கிராம் எடையுள்ள தங்கப் பதக்கம் மற்றும் சான்றிதழ்
2	ஊனமுற்றோருக்கு சேவை செய்யும் சிறந்த நிறுவனம்	10 கிராம் எடையுள்ள தங்கப் பதக்கம், சான்றிதழ் மற்றும் ரூ.50,000/- ரொக்கப் பரிசு

3	மகளிருக்கு சேவை செய்யும் சிறந்த நிறுவனம்	10 கிராம் எடையுள்ள தங்கப் பதக்கம், சான்றிதழ் மற்றும் ரூ.50,000/- ரொக்கப் பரிசு
4	ஊனமுற்றோருக்கு சேவைபுரிந்த சிறந்த சமூகப் பணியாளர்	10 கிராம் எடையுள்ள தங்கப் பதக்கம் மற்றும் சான்றிதழ்
5	மகளிருக்கு சேவைபுரிந்த சிறந்த சமூகப் பணியாளர்	10 கிராம் எடையுள்ள தங்கப் பதக்கம் மற்றும் சான்றிதழ்
6	ஊனமுற்றோருக்கு சேவைபுரிந்த சிறந்த மருத்துவர்	10 கிராம் எடையுள்ள தங்கப் பதக்கம் மற்றும் சான்றிதழ்
7	சிறந்த மாவட்ட ஆட்சித் தலைவர்	10 கிராம் எடையுள்ள தங்கப் பதக்கம், ரூ.25,000/- ரொக்கப் பரிசு மற்றும் சான்றிதழ்
8	சிறந்த மாவட்ட ஊனமுற்றோர் மறுவாழ்வு அலுவலர்	10 கிராம் எடையுள்ள தங்கப் பதக்கம் மற்றும் சான்றிதழ்

அனைத்து நாடுகள் ஊனமுற்றோர் நாளன்று (டிசம்பர் மாதம் 3ம் தேதி) வழங்கப்படும் மாநில விருதுகள் விவரம்

வ. எண்.	விருதின் வகை	விருது விவரம்
1	ஊனமுற்றோருக்கு மிக அதிக அளவில் வேலை வாய்ப்பு அளித்த தனியார் நிறுவனம்	10 கிராம் எடையுள்ள தங்கப் பதக்கம் மற்றும் சான்றிதழ்
2	ஊனமுற்றோரில் மிகச் சிறந்த பணியாளர்	10 கிராம் எடையுள்ள தங்கப் பதக்கம் மற்றும் சான்றிதழ்
3	ஊனமுற்றோருக்கு கல்வி கற்பிப்பதில் மிகச் சிறந்த ஆசிரியர்	10 கிராம் எடையுள்ள தங்கப் பதக்கம் மற்றும் சான்றிதழ்
4	சிறந்த நிறுவனம்	10 கிராம் எடையுள்ள தங்கப் பதக்கம் மற்றும் சான்றிதழ்

#### 4.37 தேசிய விருதுகள்

ஒவ்வொரு ஆண்டும் டிசம்பர் திங்கள் 3ஆம் நாள் அனைத்து நாடுகள் ஊனமுற்றோர் நாள் விழாவின் போது மத்திய அரசின் சமூக நீதி மற்றும் அதிகாரம் வழங்கும் அமைச்சகம் மூலம், தேசிய விருதுகள் வழங்கப்படுகின்றன. சிறந்த ஊனமுற்ற பணியாளர், தொழிலதிபர், பணியமர்த்தும் அலுவலர், நிறுவனம், தனி நபர், தனித்திறன் பெற்ற ஊனமுற்ற நபர், தனித்திறன் பெற்ற ஊனமுற்ற குழந்தை, முன்னோடி ஊனமுற்ற நபர் மற்றும் ஊனமுற்றோர் பயன்படுத்தும் வகையிலான சிறந்த தொழில் நுட்பங்களை உருவாக்கியவர், ஆகிய பிரிவுகளில் தேசிய விருதுகள் வழங்கப்படுகின்றன. சமூக நீதி மற்றும் அதிகாரம் வழங்கும் அமைச்சகம், ஒவ்வொரு ஆண்டும், 12 பிரிவுகளில், 70 தேசிய விருதுகளை வழங்குகிறது. 2006-2007ஆம் ஆண்டில் 6 தேசிய விருதுகளை தமிழ் நாடு பெற்றுள்ளது.

#### 4.38 மாவட்ட மறுவாழ்வு மையங்கள்.

இந்தியாவில் தமிழ்நாட்டில் மட்டும் தான் அனைத்து மாவட்டங்களிலும் மாவட்ட மறுவாழ்வு மையங்கள் நிறுவப்பட்டுள்ளன. மாநிலத்தில் 30 மாவட்டங்களிலும் மாவட்ட மறுவாழ்வு மையங்கள் மாநில அரசின் நிதி உதவியுடன் செயல்பட்டு வருகின்றன. இம்மாவட்ட மறுவாழ்வு மையங்கள் அந்தந்த மாவட்டங்களில் உள்ள ஊனமுற்றவர்களைக் கண்டறிந்து, அவர்களின் ஊனத்தின் தன்மைக்கு ஏற்றவாறு மறுவாழ்வு உதவிகளை வழங்குகின்றன.

#### 4.39 மாவட்ட மறுவாழ்வு மையங்களில் பணியாற்றும் பார்வையற்ற நாற்காலி ஓயர் பின்னும் பணியாளர்கள்

தற்போது, சென்னை மற்றும் மதுரை நீங்கலாக இதர மாவட்ட மறுவாழ்வு மையங்களில் ரூ.2550-55-2660-60-3200 என்று சம்பள ஏற்ற முறையில், 26 நாற்காலி ஓயர் பின்னும் பார்வையற்ற பணியாளர்கள் பணிபுரிந்து வருகின்றனர்.

#### 4.40 ஊனமுற்றோருக்கான தேசிய மறுவாழ்வுத் திட்டம் (National Programme for Rehabilitation of Persons with Disabilities) (NPRPD)

ஊனமுற்றோருக்கான தேசிய மறுவாழ்வுத் திட்டம் தமிழகத்தில் திருவண்ணாமலை, காஞ்சிபுரம், தேனி, ராமநாதபுரம், தஞ்சாவூர் மற்றும் திருவாரூர் ஆகிய 6 மாவட்டங்களில் செயல்படுத்தப்படுகிறது. இத்திட்டத்தின் முக்கிய நோக்கம் சமுதாயம் சார்ந்த மறுவாழ்வுப் பணியினை ஊராட்சி மட்டத்தில் மேற்கொள்வதாகும். ஊனமுற்றோருக்கான சமுதாயம் சார்ந்த மறுவாழ்வு பணிகளை இந்த மாவட்டங்களில் மேற்கொள்வதே இத்திட்டத்தின் முக்கிய குறிக்கோளாகும்.

இத்திட்டத்தின் ஒரு பகுதியாக, மாநில வளம் மற்றும் பயிற்சி மையம் சென்னையில் இயங்கி வருகிறது. ஊனமுற்றோர் மறுவாழ்வு சம்பந்தமான பயிற்சி திட்டங்களை அரசு அலுவலர்களுக்கும் மற்றவர்களுக்கும் இப்பயிற்சி மையம் செயலபடுத்தி வருகிறது.

#### 4.41 தேசிய அறக்கட்டளை

ஆட்டிசம், மூளை முடக்கு வாதம், மனவளர்ச்சி குன்றிய தன்மை மற்றும் பல்வகை ஊனத்தினால் பாதிக்கப்பட்டோரை சுயமாக வாழ வழி வகை செய்யவும், அவர்கள் சமுதாயத்தில் சுயமாக ஒருங்கிணைந்து வாழ வைப்பதை குறிக்கோளாகக் கொண்டு 1999-ம் ஆம் ஆண்டு தேசிய அறக்கட்டளைச் சட்டம் இயற்றப்பட்டது. இக்குறிக்கோள்களை திறம்பட நிறைவேற்றுவதற்காக ஒவ்வொரு மாவட்டத்திலும் மாவட்ட ஆட்சித் தலைவர்களை தலைவராகக் கொண்ட உள்நூர் அளவிலான குழுக்கள் அமைக்கப்பட்டுள்ளன. தேசிய அறக்கட்டளையின் சாராம்சங்கள் குறித்து அரசு சாரா நிறுவனங்களுக்கு எடுத்துரைக்கவும், விழிப்புணர்வு முகாம்கள் நடத்தவும், சட்டப் பாதுகாவலர் நியமனங்கள் பற்றி எடுத்துரைக்கவும் ஒவ்வொரு உள்நூர் அளவிலான குழுவிற்கும் ஆண்டுக்கு ரூ.10,000/- நிதி ஒதுக்கீடு செய்யப்பட்டுள்ளது.

#### 4.42 அரசு மறுவாழ்வு இல்லங்கள்

தொழுநோயால் அவதியுறும் நோயாளிகளுக்கு மருத்துவ உதவி மற்றும் மறுவாழ்வு அளித்திடவேன கீழ்க்காணும் 10 இடங்களில் மறுவாழ்வு இல்லங்கள் செயல்பட்டு வருகின்றன.

வ.எண்	அரசு மறுவாழ்வு இல்லம்	நிறுவப்பட்ட நாள்
1.	பரனூர், காஞ்சிபுரம் மாவட்டம்	2.10.1971

2.	உளுந்துர்பேட்டை, விழுப்புரம் மாவட்டம்	22.1.1972
3.	பார்கூர், கிருஷ்ணகிரி மாவட்டம்	18.6.1972
4.	புதுக்கோட்டை, புதுக்கோட்டை மாவட்டம்	7.1.1973
5.	மணையேறிப்பட்டி, தஞ்சாவூர் மாவட்டம்	17.2.1973
6.	யா.புதுப்பட்டி, மதுரை மாவட்டம்	22.4.1973
7.	மல்லவாடி, திருவண்ணாமலை மாவட்டம்	4.7.1973
8.	செல்லியம்பட்டி, தருமபுரி மாவட்டம்	19.10.1973
9.	தேவியாக்குறிச்சி, சேலம் மாவட்டம்	23.10.1973
10.	விண்ணப்பள்ளி, ஈரோடு மாவட்டம்	10.1.1974

ஒவ்வொரு அரசு மறுவாழ்வு இல்லத்திலும் 400 பெரியவர்கள் மற்றும் 25 சிறார்கள் சேர்க்கப்படுகின்றனர். தொழுநோயால் பாதிக்கப்பட்டு, தானாக சேர முன் வரும் நோயாளிகள் அவர்களுடைய நோயின் தன்மையை மருத்துவர் உறுதிப்படுத்திய பின்பு, இல்லங்களில் சேருவதற்கு அனுமதிக்கப்படுகின்றனர். உளுந்துர்பேட்டை அரசு மறுவாழ்வு இல்லத்தில் நீதித்துறை நடுவரால் தண்டிக்கப்பட்ட, தொழுநோய் பிச்சைக்காரர்கள் தங்க அனுமதிக்கப்படுகின்றனர். நோயாளிகள் அவர்களுடைய குடும்ப உறுப்பினர்களுடன் சேர்த்துக் கொள்ளப்படுகிறார்கள். இல்லங்களில் தங்குவோர் முழுமையாக குணப்படுத்தப்பட்ட நிலையிலோ அல்லது ஒழுங்கு நடவடிக்கை காரணமாகவோ இல்லத்தை விட்டு வெளியேற்றப்படுகின்றனர்.

இல்லவாசிகளுக்கு இலவச தங்கும் வசதி, உணவு, உடை, மருத்துவ வசதி, இவற்றுடன் பொழுது போக்கு வசதிகளான, விளையாட்டு, நூலகம், இசைக் கருவிகள் மற்றும் தொலைக்காட்சி பெட்டி ஆகியவைகள் அளிக்கப்பட்டுள்ளன. நல்ல நிலையில் உள்ள இல்லவாசிகளுக்கு பாய் முடைதல், துணி நெய்தல், தையல் மற்றும் காலணிகள் தயாரித்தலில் பயிற்சி அளிக்கப்படுகிறது. அவர்கள் உற்பத்தி செய்யும் பொருட்களுக்கு ஏற்ப, ஊதியம் வழங்கப்படுகிறது.

இல்லவாசிகளுக்கு நாளொன்றுக்கு ரூ.20/- செலவிலும், அவர்களைச் சார்ந்திருப்போர் மற்றும் குழந்தைகளுக்கு ரூ.15/- செலவிலும் உணவு வழங்கப்படுகிறது. சிறப்பு விழா நாட்களான பொங்கல், தீபாவளி மற்றும் காந்தி ஜெயந்தி ஆகிய தினங்களில் நபர் ஒன்றுக்கு கூடுதலாக ரூ.5/- செலவில் சிறப்பு உணவு வழங்கப்படுகிறது. ஒவ்வொரு இல்லவாசிக்கும் ஆண்டுக்கு இரண்டு இணை உடைகளுடன், பொங்கல் அன்று இலவச வேட்டி/சேலைகளும் வழங்கப்படுகின்றன. ஒவ்வொரு ஆண்டும் இலவசமாக பாய்கள் மற்றும் நுண்ணிய துளை ரப்பர் காலணிகள் வழங்கப்படுகின்றன. தட்டுகள் மற்றும் குவளைகள் 5 ஆண்டுகளுக்கு ஒரு முறையும், போர்வைகள் 3 ஆண்டுகளுக்கு ஒருமுறையும் வழங்கப்படுகின்றன. இல்லவாசிகளின் 1 ஆம் வகுப்பு முதல் 12 ஆம் வகுப்பு வரை பயிலும் குழந்தைகளுக்கு இலவசமாக பாடப்புத்தகங்களும், நோட்டு புத்தகங்களும் வழங்கப்படுகின்றன.

இல்லவாசிகளுக்கு மருத்துவ அலுவலர்களின் மூலம் மருத்துவ வசதிகள் அளிக்கப்படுகின்றன. ஒவ்வொரு இல்லத்திற்கும் செலவுக்கென கீழ் குறிப்பிட்டுள்ளவாறு நிதி ஒதுக்கீடு செய்யப்படுகிறது.

வ. எண்	விவரம்	செலவினம் ஆண்டொன்றிற்கு
1.	செயற்கை காலணிகள் மற்றும் செயற்கை கால் அலுவலர்கள் (தேவை	ரூ.1000/-

	உள்ளவர்களுக்கு மட்டும்)	
2.	மூக்குக் கண்ணாடி வாங்குவதற்கு	ரூ. 2000/-
3.	பற்பொடி மற்றும் பல்துலக்கும் புருசு வழங்குவதற்கு (வருடமொன்றுக்கு)	ரூ.2000/-
4.	விளையாட்டுச் சாதனங்கள் வாங்கிட	ரூ.1200/-
5.	இசைக்கருவிகள் வாங்கிட	ரூ.400/-

மேலும், இல்லவாசிகள் இறந்தால் அவர்களின் ஈமச்சடங்கிற்காக ரூ.500/- வழங்கப்படுகிறது.

#### 4.43 அரசு ஏழைகள் பராமரிப்பு இல்லம், மேல்பாக்கம்

1945 ஆம் ஆண்டு தமிழ்நாடு பிச்சை எடுப்பதைத் தடுக்கும் சட்டம் இயற்றப்பட்டது. மேல்பாக்கத்திலுள்ள அரசு ஏழைகள் பராமரிப்பு இல்லம் 950 நாட்கள் தங்கும் வகையில் ( ஆண்கள் 770 + பெண்கள் 180) கொண்டு 1.3.1954 அன்று தொடங்கப்பட்டது. இச்சட்டத்தின் கீழ் நீதித்துறை நடுவர் மூலமாக தண்டிக்கப்பட்ட பிச்சைக்காரர்கள், இந்த இல்லத்தில் தங்க வைக்கப்படுகின்றனர். அவர்களுக்கு இவ்வில்லத்தில் இலவச தங்குமிடம், உணவு, உடை, மருத்துவ வசதி அளிக்கப்பட்டு நெசவு, தச்சு, மண்பாண்டத் தொழில் மற்றும் தையல் பிரிவுகளில் பயிற்சி அளிக்கப்படுகிறது.

மேலும், இல்லத்திலுள்ள ஆண்களுக்கு ஆண்டொன்றுக்கு இரண்டு துண்டு, இரண்டு இணை சட்டைகள் மற்றும் கால் சட்டைகளும், பெண்களுக்கு ஆண்டொன்றுக்கு இரண்டு இணை சேலைகள் மற்றும் ஜாக்கெட்டுகளும் வழங்கப்படுகின்றன. இவற்றைத் தவிர, பொங்கல் நாளன்று இலவச வேட்டிகளும் சேலைகளும் வழங்கப்படுகின்றன. இவர்கள் தண்டனைக் காலம் முடிந்தவுடன், சொந்த ஊருக்குத் திருப்பி அனுப்பப்படுகின்றனர்.

#### 4.44 இலவச வண்ணத் தொலைக்காட்சிப் பெட்டிகள் வழங்கும் திட்டம்

2006ம் ஆண்டு செப்டம்பர் திங்கள் வண்ணத் தொலைக்காட்சி இல்லாத குடும்பங்களுக்கு இலவச வண்ணத் தொலைக்காட்சி வழங்கும் திட்டம் தொடங்கப்பட்டது. இதன்படி, 10 அரசு மறுவாழ்வு இல்லங்களில் உள்ள தொழுநோயால் பாதிக்கப்பட்ட இல்லவாசிகளுக்கு 14” அளவுள்ள 419 வண்ணத் தொலைக்காட்சிப் பெட்டிகளும், 21” அளவுள்ள 104 வண்ணத் தொலைக்காட்சிப் பெட்டிகளும் வழங்கப்பட்டுள்ளன. மேல்பாக்கத்தில் உள்ள அரசு ஏழைகள் பராமரிப்பு இல்லத்தில் தங்கியுள்ள இல்லவாசிகள் பயனடையும் வகையில், 21” அளவுள்ள 2 வண்ணத் தொலைக்காட்சிப் பெட்டிகள் வழங்கப்பட்டுள்ளன.

#### 4.45 ஊனமுற்றோருக்கான நல வாரியம்

ஊனமுற்றோர்க்கென ஒரு தனி நல வாரியம் அமைத்து, அனைத்து உதவிகளையும் வழங்க அரசு ஆவன செய்துள்ளது. இந்த நல உதவிகள் அரசால் எக்காலத்திலும் தொடர்ந்து வழங்கப்படுவதை உறுதி செய்யும் வகையில், ஒரு தனி சட்டமுன்வடிவு இச்சட்டமன்றக் கூட்டத் தொடரில் அறிமுகப்படுத்தப்படும்.

**2007-2008 ஆம் ஆண்டுக்கான புதிய திட்டங்களின் விவரப்பட்டியல்**

(ரூபாய் இலட்சத்தில்)

வ. எண்.	திட்டம்	தொகை
1	உடல் ஊனமுற்றோருக்கான மோட்டார் பொருத்திய மூன்று சக்கர சைக்கிள் வாங்க அரசு மானியம் வழங்குதல்	50.00
2	ஊனமுற்றோருக்கு நவீன செயற்கை அவயம் வாங்க அரசு மானியம் வழங்குதல்	25.00
3	ஊனமுற்றோருக்கான மாநில ஆணைர் அலுவலக நூலகத்திற்கு புத்தகங்கள் வாங்குதல்	2.00
4	ஊரக மற்றும் நகர்ப்புற பகுதிகளில் விழிப்புணர்வு முகாம்கள் நடத்துவதற்கான விளம்பர பொருட்கள் கொள்முதல் செய்தல்	20.00
5	அரசு மறுவாழ்வு இல்லங்களுக்கு மின்னணு எடை இயந்திரம் வாங்குதல்	0.27
6	அரசு மறுவாழ்வு இல்லங்களுக்கு கணினிகளும் மற்றும் தொடர்பான அறைகலன்கள் வாங்குதல்	3.00
	<b>மொத்தம்</b>	<b>100.27</b>

## அத்தியாயம் 5

### சமூகப் பாதுகாப்பு

**5.1** மற்ற துறைகளைப் போன்றே, கைவிடப்பட்ட, புறக்கணிக்கப்பட்ட மற்றும் தவறழைத்த சிறார்களின் சீர்திருத்தம் மற்றும் மறுவாழ்வுக்காக 1887ஆம் ஆண்டிலேயே செங்கற்பட்டில் சீர்திருத்தப்பள்ளி ஒன்றை துவக்கி, தமிழ்நாடு அரசு முன்னோடியாக திகழ்கிறது.

இத்துறையின் கீழுள்ள நிறுவனங்கள் 2000ஆம் ஆண்டின் இளைஞர் நீதி (குழந்தைகள் கவனிப்பு மற்றும் பாதுகாப்பு) சட்டத்தின் பிரிவுகளில் வரும் புறக்கணிக்கப்பட்ட மற்றும் தவறழைத்த மற்றும் சட்டத்திற்குப் புறம்பாக செயல்பட்டதாக கருதப்படும் சிறார்களின் கவனிப்பு, பராமரிப்பு (சீர்திருத்தம்) பயிற்சி (கல்வி மற்றும் தொழில் சார்ந்த) ஆகியவற்றிற்காகவும், 1956ஆம் ஆண்டின் ஒழுக்கநெறி பிறழ்தல் (குடுப்புச்) சட்டத்தின்கீழ் பாதுகாப்பிற்காக அனுப்பப்படும் பெண் குழந்தைகள் மற்றும் மகளிரின் பாதுகாப்பிற்காகவும் இயங்குகின்றன. இந்நிறுவனங்களிலிருந்து விடுவிக்கப்படும் சிறார்கள், சிறுமிகள் மற்றும் பெண்கள் ஆகியோருக்கு பிற்காப்பு சேவைகளையும் இத்துறை செயல்படுத்துகிறது.

மத்திய அரசானது 2000 ஆம் ஆண்டின் இளைஞர் நீதி (குழந்தைகள் கவனிப்பு மற்றும் பாதுகாப்பு) சட்டத்தினை மறு ஆய்வு செய்து, 2006ஆம் ஆண்டில் இளைஞர் நீதிச் (குழந்தைகள் கவனிப்பு மற்றும் பாதுகாப்பு) திருத்தச் சட்டம் ஒன்றினை இயற்றியது. அதன் அடிப்படையில் விரிவான விதிமுறைகள் விரைவில் ஏற்படுத்தப்படும்.

#### 5.2.1 இளைஞர் நீதிக்குழுமங்கள்

சட்டத்திற்கு புறம்பாக செயல்பட்டதாகக் கருதப்படும் சிறார்கள் குறித்த வழக்கு விசாரணைகளை விசாரிக்க, சென்னை, திருநெல்வேலி, தஞ்சாவூர், சேலம், கடலூர், திருச்சி, மதுரை மற்றும் கோயம்புத்தூர் ஆகிய மாவட்டங்களில் எட்டு இளைஞர் நீதி குழுமங்கள் ஏற்படுத்தப்பட்டன. இக்குழுமங்கள் பெருநகர் நீதிமன்ற நடுவர் அல்லது முதல் வகுப்பு நீதிமன்ற நடுவர் மற்றும் இரண்டு சமூக பணியாளர்களைக்கொண்டு (ஒரு பெண் சமூக பணியாளர் உட்பட) 1973 ஆம் ஆண்டின் குற்றவியல் நடைமுறை விதித்தொகுப்பின்படி அதிகாரங்களைக் கொண்ட, நீதிமன்ற நடுவர் குழுவாக செயல்படுகின்றன. சம்மந்தப்பட்ட கூர்நோக்கு இல்லங்களில், இக்குழுமங்கள் திங்கள், புதன் மற்றும் வெள்ளிக்கிழமைகளில் வாரத்தில் மூன்று முறை கூடுகின்றன.

#### 5.2.2 கூர்நோக்கு இல்லங்கள்

தவறழைத்ததாக கருதப்படும் சிறார்கள், இளைஞர் நீதிக் குழுமங்கள் மூலமாக கூர்நோக்கு இல்லங்களில் சேர்க்கப்பட்டு வருகின்றனர். சென்னை, திருநெல்வேலி, தஞ்சாவூர், திருச்சி, சேலம் மற்றும் கடலூர் ஆகிய ஆறு இடங்களில், தலா ஒரு அரசு கூர்நோக்கு இல்லமும், மதுரை மற்றும் கோயம்புத்தூர் ஆகிய இடங்களில் தன்னார்வத்

தொண்டு நிறுவனங்களின் கீழ், இரண்டு கூர்நோக்கு இல்லங்களும் செயல்பட்டு வருகின்றன. தன்னார்வத் தொண்டு அமைப்புகளின் கீழியங்கும் கூர்நோக்கு இல்லங்களுக்கு, பராமரிப்பு மானியமாக, அரசு மாதம் ஒன்றுக்கு ஒரு இல்லவாசிக்கு ரூ.225/- வீதம் வழங்குகிறது.

### 5.2.3 சிறுவர் / சிறுமியருக்கான சிறப்பு இல்லங்கள்

இளைஞர் நீதிக்குழுமங்கள் மூலம், தவறிழைத்ததாக கருதப்படும் சிறுவர்/சிறுமியருக்கான சிறப்பு இல்லங்களில் அனுமதிக்கப்பட்டு அச்சிறார்கள்க்கு கவனிப்பு, பாதுகாப்பு, பயிற்சி, மற்றும் மறுவாழ்வு ஆகியவை இளைஞர் நீதிக்குழுமங்கள் ஆணையிடும் காலம் வரை வழங்கப்படுகிறது.

சிறுமிகளுக்காக சென்னையிலும், சிறுவர்களுக்காக வேலூரிலும் இரண்டு அரசினர் சிறப்பு இல்லங்கள் இயங்கிவருகின்றன.

### 5.3.1 குழந்தைகள் நலக்குழுக்கள்

கவனிப்பு மற்றும் பாதுகாப்பு தேவைப்படும் சிறார்கள்க்காக கீழ்க்கண்ட இடங்களில், 18 குழந்தைகள் நலக்குழுக்கள் நிறுவப்பட்டுள்ளன.

1. சென்னை	7. சேலம்	13. தஞ்சாவூர்
2. செங்கற்பட்டு	8. கோயம்புத்தூர்	14. திருச்சிராப்பள்ளி
3. இராணிப்பேட்டை	9. விருதுநகர்	15. மதுரை
4. கடலூர்	10. திண்டுக்கல்	16. திருநெல்வேலி
5. தருமபுரி	11. காரைக்குடி	17. நாகப்பட்டினம்
6. ஈரோடு	12. தூத்துக்குடி	18. திருவள்ளூர்

ஒவ்வொரு குழந்தைகள் நலக்குழுவும், ஒரு தலைவர் (அரசு சார்பற்றவர்) மற்றும் நான்கு உறுப்பினர்கள் கொண்டுள்ளது (ஒரு பெண் உறுப்பினர் உட்பட), பெருநகர் நீதிமன்ற நடுவர் அல்லது முதல் வகுப்பு நீதிமன்ற நடுவருக்கு வழங்கப்பட்டுள்ள அதிகாரங்கள் இக்குழந்தைகள் நலக் குழுக்களுக்கு வழங்கப்பட்டுள்ளன. இக்குழுக்கள் செவ்வாய், வியாழன் மற்றும் வெள்ளி என வாரத்தில் மூன்று நாட்கள் சம்பந்தப்பட்ட குழந்தைகள் இல்லங்களில் கூடுகின்றன.

### 5.3.2 சிறுவர் / சிறுமியருக்கான குழந்தைகள் இல்லங்கள்

குழந்தைகள் நலக் குழுக்கள் மூலம் அனுப்பப்படும் சிறார்களுக்கு பாதுகாப்பு, பயிற்சி, கல்வி மற்றும் தொழிற்கல்வி ஆகியவை வழங்குவதற்காக மாநிலத்தில் 31 சிறுவர் / சிறுமியருக்கான குழந்தைகள் இல்லங்கள் இயங்கி வருகின்றன.

1	அரசினர் சிறுவர் மற்றும் சிறுமியருக்கான குழந்தைகள் இல்லங்கள் (செங்கல்பட்டு, தட்டப்பாறை, இராணிப்பேட்டை, தஞ்சாவூர் , சென்னை-13, மல்லிப்புத்தூர் , பஞ்சப்பள்ளி, ஈரோடு, விழுப்புரம் மற்றும் காரைக்குடி) மற்றும் சிறுமியர்-1 (சென்னை)	11
2	தன்னார்வத் தொண்டு நிறுவனங்கள் நடத்தும் சிறுவர் மற்றும் சிறுமியருக்கான குழந்தைகள் இல்லங்கள் (சென்னை-21, சென்னை-113, சென்னை-8, சென்னை-93, சென்னை-17, சென்னை-107, சென்னை-39, சென்னை-10 (2 இல்லங்கள்), காந்திகிராம், கோயம்புத்தூர், தர்மபுரி, சேலம், மதுரை, திருவள்ளூர், திருவண்ணாமலை, விருதுநகர், மயிலாடுதுறை, திண்டுக்கல் மற்றும் தூத்துக்குடி)	20
<b>மொத்தம்</b>		<b>31</b>

குழந்தைகள் நலக்குழுவின் ஆணைப்படி, கவனிப்பு மற்றும் பாதுகாப்பிற்காக மட்டும் அனுமதிக்கப்படும் சிறார்கள், குழந்தைகள் இல்லங்களில் அனுமதித்து பராமரிக்கப்படுகின்றனர்.

அரசு சாரா நிறுவனங்களினால் நடத்தப்படும் சிறுவர் மற்றும் சிறுமியருக்கான குழந்தைகள் இல்லங்களுக்கு ஒரு மாதத்திற்கு ஒரு குழந்தைக்கு ரூ.225/- என பராமரிப்புத் தொகை, அரசால் வழங்கப்படுகிறது. மனநலம் குன்றிய குழந்தைகளையும் வைத்துப் பராமரிக்கும் சென்னை பாலவிஹார் என்ற தொண்டு நிறுவனத்தால் நடத்தப்படும் குழந்தைகள் இல்லத்திற்கு பராமரிப்பு மான்யமாக குழந்தை ஒன்றுக்கு மாதம் ஒன்றுக்கு ரூ.400/- வீதமும், ஊனமுற்றக் குழந்தைகளை பராமரிக்கும் மயிலாடுதுறை குழந்தைகள் இல்லத்திற்கு பராமரிப்பு மான்யமாக குழந்தை ஒன்றுக்கு மாதம் ஒன்றுக்கு ரூ.600/- வீதமும் அரசால் வழங்கப்படுகிறது.

### 5.3.3 பிற்காப்பு நிறுவனங்கள்

சிறுவர் மற்றும் சிறுமியருக்கான குழந்தைகள் மற்றும் சிறப்பு இல்லங்களில் இருந்து வீடேகும் சிறார்களின் மறுவாழ்வு நலனை முன்னிட்டு, பிற்காப்பு நலத்திட்டங்களை செயல்படுத்த கீழ் குறிப்பிட்ட இடங்களில் மூன்று "பிற்காப்பு நிறுவனங்கள்" செயல்பட்டு வருகிறது.

1	அரசினர் மாணவர் பிற்காப்பு நிறுவனம், ஆத்தூர் (காஞ்சிபுரம் மாவட்டம்)
2	அரசினர் மாணவர் பிற்காப்பு நிறுவனம், மதுரை
3	அரசினர் மகளிர் பிற்காப்பு நிறுவனம் (வேலூர்)

பிற்காப்பு நிறுவனத்தில் தங்கும் இல்லவாசிகளுக்கு, வேலைவாய்ப்புடன் கூடிய தொழிற்பயிற்சிகள் வழங்கப்படுகிறது. குழந்தைகள் இல்லத்திலிருந்து வெளியேறும், கவனிப்பு மற்றும் பாதுகாப்பு தேவைப்படும் குழந்தைகள், தங்கள் உயர்கல்வியினை தொடர, பிற்காப்பு நிறுவனங்களில் அனுமதிக்கப்படுகின்றனர்.

**5.4 1956 ஆம் ஆண்டின் ஒழுக்கநெறி பிறழ்தல் (குடுப்பு) சட்டத்தின் கீழ் அமைந்த மகளிர் காப்பகங்கள் மற்றும் பாதுகாப்பு இல்லங்கள்**

1956 ஆம் ஆண்டின் ஒழுக்கநெறி பிறழ்தல் (குடுப்பு) சட்டத்தின் கீழ் தவறிழைத்தவர்களாக கருதப்படும் சிறுமியர் மற்றும் மகளிருக்கென அமைக்கப்பட்ட கீழ்க்கண்ட ஐந்து மகளிர் காப்பகங்கள் / பாதுகாப்பு இல்லங்களில், இவர்களுக்கு பாதுகாப்பு, பராமரிப்பு, பயிற்சி மற்றும் மறுவாழ்வு வழங்கப்படுகிறது.

சென்னை	1
மதுரை	1
திருச்சிராப்பள்ளி	1
சேலம்	1
கோயம்புத்தூர்	1
<b>மொத்தம்</b>	<b>5</b>

**5.5 மீட்பு புகலிடம்**

1956 ஆம் ஆண்டின் ஒழுக்கநெறி பிறழ்தல் (குடுப்பு) சட்டத்தின் கீழ் விசாரணைக்குட்படும் சிறுமியர் மற்றும் பெண்களுக்கென 6 மீட்பு புகலிடங்கள் செயல்பட்டு வருகின்றன. இப்புகலிடங்கள் அந்தந்த இடங்களில் உள்ள மகளிர் காப்பகங்கள் மற்றும் பாதுகாப்பு இல்லங்களுடன் இணைந்து செயல்படுகின்றன. ஒரு மீட்பு புகலிடம் வேலூரிலுள்ள பிற்காப்பு இல்லத்துடன் இணைக்கப்பட்டுள்ளது.

**5.6 மணமாகாத தாய்மார்கள் இல்லம்**

பாலியல் கொடுமைகளால் பாதிப்பிற்குள்ளாகி மகப்பேறடைந்த மகளிர் மற்றும் சிறுமியர், கீழ்க்குறிப்பிட்டுள்ள இல்லங்களில் அனுமதிக்கப்படுகின்றனர்:

1. அரசினர் மகளிர் காப்பகம் மற்றும் ஸ்ரீசதனா, சென்னை-4

**5.7 குறுகியகால இல்லம்**

திக்கற்ற சிறுமியருக்கென அரசுசாரா தொண்டு நிறுவனங்கள் மூலம் கீழ்க்கண்ட இரண்டு குறுகியகால இல்லங்கள் இயங்கி வருகின்றன.

- (1) “அபய நிலையம்”, சென்னை

(2) புனித பிரான்சிஸ் சேவியர் மிட்பு இல்லம், அடைக்கலபுரம், தூத்துக்குடி மாவட்டம்.

இச்சிறுமியர் 90 நாட்கள் வரை இக்குறுகியகால இல்லங்களில் தங்க அனுமதிக்கப்படுகின்றனர். சமூகப் பாதுகாப்பு ஆணையரின் அனுமதி பெற்று மேலும் 45 நாட்களுக்கு இச்சிறுமியர் தங்க அனுமதிக்கப்படுகிறது. இத்தன்னார்வத் தொண்டு நிறுவனத்திற்கு, பராமரிப்புத் தொகையாக, ஒரு பெண் இல்லவாசிக்கு, மாதம் ஒன்றிற்கு ரூ.225/- வீதம், ஒவ்வொரு ஆண்டும் அரசினால் வழங்கப்படுகிறது.

## 5.8 இடைவழி இல்லம்

விழுப்புரம் மாவட்டம், உளுந்தூர் பேட்டையில் 1999-2000ஆம் ஆண்டில், தன்னார்வத் தொண்டு நிறுவனத்தின் கீழ் ஒரு இடைவழி இல்லம் 25 பெண்களை பராமரிக்கும் வகையில், துவக்கப்பட்டது. தற்போது இவ்வில்லம் விழுப்புரம் மாவட்டம் மாடப்பட்டு கிராமம் என்ற இடத்தில் இயங்கி வருகிறது. கீழ்க்கண்ட நோக்கங்களுக்காக இந்த இடைவழி இல்லம் ஏற்படுத்தப்பட்டது.

- பாதிக்கப்படக்கூடிய சூழலில் உள்ள சிறுமியருக்கு தற்காலிகப் பராமரிப்பு அளித்தல்
- அக்குழந்தைகளை மீண்டும் அவர்கள் குடும்பத்துடன் விரைவாக ஒன்றிணைத்தல் மற்றும் மறுவாழ்வு அளித்தல்.
- பாதிக்கப்பட்ட சூழலில் உள்ள சிறுமியர்களுக்கு புகலிடம், கல்வி மற்றும் தொழிற் பயிற்சி அளித்தல்
- பெண் குழந்தைகளின் உரிமைகளைப் பாதுகாத்தல்

## 5.9 இளைஞர் வழிகாட்டி நிலையங்கள்

கூர்நோக்கு இல்லங்கள், குழந்தைகள் மற்றும் சிறப்பு இல்லங்களிலுள்ள சிறார்களுக்கும் அவர்களின் பெற்றோர் / பாதுகாவலர்களுக்கு ஆலோசனைகள் கூறவும், வழிகாட்டவும், அக்குழந்தைகளின் பிரச்சனைகளை இளைஞர் வழிகாட்டி நிலையங்கள், உளவியல் ரீதியாக ஆய்ந்து, சம்பந்தப்பட்ட தகுதியுடைய அதிகாரிகளுக்கு அறிக்கைகள் சமர்ப்பிக்கின்றன. சென்னை (2), மதுரை, வேலூர், மற்றும் கோயம்புத்தூர் ஆகிய இடங்களில், தலா ஒன்றும், ஆக 5 இளைஞர் வழிகாட்டி நிலையங்கள் தன்னார்வத் தொண்டு நிறுவனங்களின் கீழ் இயங்கி வருகின்றன.

## 5.10 கல்விப் பயிற்சி

அனைத்து அரசு சிறுவர் மற்றும் சிறுமியருக்கான குழந்தைகள் / சிறப்பு இல்லங்களில் 8ஆம் வகுப்புவரை கல்வி அளிக்கப்படுகிறது. செங்கற்பட்டு அரசினர் சிறுவர் குழந்தைகள் இல்லம் மற்றும் சென்னை அரசினர் சிறுமியருக்கான குழந்தைகள் / சிறப்பு இல்லத்தில் 10 ஆம் வகுப்பு கல்வியுடன், கணிப்பொறி பயிற்சியும் அளிக்கப்படுகிறது.

இத்துறை சிறார்கள், தமது உயர் கல்வியினை தொடரும் பொருட்டு, மருத்துவம், பொறியியல், தொழிற்நுட்ப கல்வி, தொழிற்பயிற்சி கல்வி மற்றும் மேல்நிலை கல்வி ஆகியவை படிக்க உரிய வசதிகள் செய்து தருகிறது. குழந்தைகள் மற்றும் சிறப்பு இல்லங்களின் சிறார்கள் வெளியில் பயின்று வரும் சில உயர்கல்வி பற்றிய விவரங்கள், கீழே வழங்கப்பட்டுள்ளன.

மருத்துவ கல்வி பட்டப்படிப்பு	1
பொறியியல் பட்டப்படிப்பு	1
தொழிற்பயிற்சி சான்றிதழ் படிப்பு	61
மேல்நிலைக் கல்வி	18
<b>மொத்தம்</b>	<b>81</b>

### 5.11 தொழிற்பயிற்சி

பயிற்சி பெற்ற ஆசிரியர்கள் மற்றும் தொழில் ஆசிரியர்கள் மூலம் தொழிற்பயிற்சியும் பயிற்றுவிக்கப்படுகிறது. மேற்குறிப்பிட்டவை தவிர, பின்வரும் குறுகியகாலத் தொழிற்பயிற்சிகளும் அளிக்கப்படுகின்றன.

- 1) மாவு அரைத்தல்
- 2) தானியங்கி பழுதுபார்ப்பு
- 3) திரை அச்சு கலை மற்றும்
- 4) கணினி பயிற்சி

தொழில் பிரிவுகளில் உள்ள சிறார்களுக்கு கீழ்க்கண்டவாறு ஊக்கத்தொகை வழங்கப்படுகிறது.

1	முழுத்திறன் பெற்ற சிறார்கள்	ஒரு சிறாருக்கு மாதம் தோறும் ரூ.70/-
2	பாதி திறன் பெற்ற சிறார்கள்	ஒரு சிறாருக்கு மாதம் தோறும் ரூ.50/-

இவ்வாறு வழங்கப்படும் ஊக்கத்தொகை சேமிக்கப்பட்டு இல்லவாசிகளின் கைசெலவுக் கணக்கில் மாதம்தோறும் வரவு வைக்கப்படுகிறது. இதிலிருந்து இல்லவாசிகளின் கைச்செலவிற்காக மாதந்தோறும் ரூ.5/- வழங்கப்படுகிறது.

### 5.12 இல்ல நீக்கம் செய்யப்படும் இல்லவாசிகளுக்கான தொழிற்பயிற்சிகள்

காஞ்சிபுரம் மாவட்டம் ஆத்தூரில் உள்ள அரசினர் மாணவர் பிற்காப்பு நிறுவனத்தில் இல்லத்திலிருந்து விடுவிக்கப்பட்ட இல்லவாசிகளுக்கு, வேலைவாய்ப்புடன் கூடிய தொழிற்பிரிவுகளில் கணினி பயிற்சி (டி.டி.பி), தானியங்கி பழுதுபார்த்தல் மற்றும் மின்கம்பியாளர் பயிற்சி வழங்கப்படுகின்றன.

இத்திட்டத்தின் மூலம் இதுவரை 216 மாணவர்கள் பயிற்சி முடித்து பயன் அடைந்துள்ளனர்.

வேலூர், அரசினர் மகளிர் பிற்காப்பு நிறுவனத்தில் தங்கும் இல்லவாசிகளுக்கு ஊசி வேலைப்பாடு மற்றும் தையல் ஆகிய பிரிவுகளில் தொழில் பயிற்சிகள் வழங்கப்படுகின்றன.

### 5.13 மறுவாழ்வுத்திட்டங்கள்

சமூகப்பாதுகாப்புத் துறையின் கீழ் இயங்கும் நிறுவனங்களில் பயிற்சி பெற்று வெளியேறும் குழந்தைகள் / இல்லவாசிகளுக்கு கீழ்க்குறிப்பிட்ட மறுவாழ்வுத் திட்டங்கள் வழங்கப்படுகின்றன.

1. மறுவாழ்வு வழங்கும் விதமாக பெண் இல்லவாசிகளுக்கு திருமணக் கொடையாக ரூ.3000/-மும் திருமண நாள் செலவாக ரூ.2,000/-மும் வழங்கப்படுகிறது.
2. பெண்கள் மற்றும் குழந்தைகளுக்கான தமிழ்நாடு சமூகப்பாதுகாப்பு நல நிதி, விதிகள் 2002-ன்படி நிறுவனங்களுக்கான உள்ளமைப்பு வசதிகள் ஏற்படுத்துதல், முற்றிலும் அனாதை/ஆதரவற்ற குழந்தைகளுக்கு கல்வி உதவி ரூ.5000/-திற்கு மிகாமல் மற்றும் பொருளுதவி ரூ.10,000/-திற்கு மிகாமலும் இளைஞர் நீதி (குழந்தைகள் கவனிப்பு மற்றும் பாதுகாப்பு) சட்டம், 2000 மற்றும் 1956ஆம் ஆண்டின் ஒழுக்க நெறி பிறழ்தல் (குடும்ப) சட்டத்தின் கீழ் வீடேகிய இல்லவாசிகளுக்கு உதவும் வகையில் ஏற்படுத்தப்பட்டு செயல்பட்டு வருகிறது. மேலும் நிறுவனக்கட்டிடங்களில் சிறு பழுதுபார்த்தல் பணிகள் மற்றும் கட்டுமானப் பணிகளுக்கென ஒரு நிறுவனத்திற்கு ஒரு ஆண்டுக்கு ரூ.20,000/-க்கு மிகாமல் செலவிடவும், விளையாட்டு மற்றும் பொழுது போக்கு சாதனங்கள் வாங்கவும் மற்றும் குழந்தைகளின் நலன்கருதி மேற்கொள்ளும் செலவினங்களும், இந்நிதியிலிருந்து செலவிடப்படும்.  
இத்தொகை, இதற்கென அமைந்த ஆட்சிக்குழுமத்தினால் நிர்வாகிக்கப்படுகிறது. பெண்கள் மற்றும் குழந்தைகளுக்கான தமிழ்நாடு சமூகப் பாதுகாப்பு நலநிதியில் இருந்து, மகளிர் காப்பகங்கள் / பிற்காப்பு நிறுவனங்களில் இருந்து வீடேகிய இல்லவாசிகளுக்கு, சுய வேலைவாய்ப்புத் திட்டத்தின் கீழ் ரூ.5,000/-வரை, சிறுகடைகள், தையற்கடை, ஆடு, மாடு வளர்த்தல் ஆகிய தொழில்களை தொடங்குவதற்கு நிதி உதவி வழங்கப்படுகிறது. இத்திட்டத்தின் மூலம் இதுவரை 153 முன்னாள் இல்லவாசிகள் பயன்பெற்றுள்ளனர்.
3. மேலும், அரசினர் குழந்தைகள் மற்றும் சிறப்பு இல்லங்களில், கீழ்க்கண்ட பல்வேறு தொழிற்பிரிவுகளில் பயிற்சி பெற்று வீடேகும் இல்லவாசிகள், சுய தொழில் தொடங்க உதவுவதற்காக, கருவிகள் மற்றும் உபகரணங்கள் வாங்க ஒட்டுமொத்த மான்யம் வழங்கப்படுகிறது:

வ. எண்.	தொழிற் பிரிவுகள்	எண்ணிக்கை	உதவித் தொகை (ரூ.)
1	தச்சு	5	2000
2	நெசவு	2	1000
3	புத்தகம் கட்டுதல்	3	1000
4	தோட்டம் மற்றும் வேளாண்மை	4	500
5	கொத்து பிரிவு	2	500

வ. எண்.	தொழிற் பிரிவுகள்	எண்ணிக்கை	உதவித் தொகை (ரூ.)
6	தையல்	10	2500
7	பூத்தையல்	2	1000
8	உலோக வேலை	4	1000
9	பாய் நெசவு	4	1000
10	வீட்டு மின் இணைப்பு, கம்பி சுருள் சுற்றுதல் மற்றும் குழாய் பணிகள்	2	1000
11	மின் பற்றவைப்பு	2	1000
12	இரண்டு சக்கர வாகன பராமரிப்பு மற்றும் பழுதுப்பார்த்தல்	2	2000

#### 5.14 குடும்ப உதவித் திட்டம்

பின்தங்கிய பொருளாதார சூழ்நிலை காரணமாக, குழந்தைகள் இல்லங்களுக்கு வரும் சிறார்களுக்கு உதவி செய்யும் விதத்தில் குடும்ப உதவித் திட்டம் செயல்பட்டு வருகின்றது. இத்திட்டத்தின் கீழ், குழந்தைகள் இல்லத்தில் பராமரிக்கப்படும் குழந்தைகள், இல்லநீக்கம் செய்யப்பட்டு, குடும்பத்துடன் தங்க அனுமதிக்கப்படுகின்றனர். இதுபோன்ற சிறார்களுக்கு, அவர்களின் கல்வியினை தொடரும் பொருட்டு நிதி உதவி வழங்கப்படுகிறது. இத்திட்டத்தின்படி, அமைக்கப்பட்ட குழு மூலம், சிறார்கள் கண்டறியப்பட்டு, அவர்கள் பெற்றோர் வசம் மீண்டும் ஒப்படைக்கப்படுகின்றனர். சிறார் ஒருவருக்கு ஒருமாதத்திற்கு ரூ.200/- வீதம் நிதி உதவி அவர்களின் குடும்பத்திற்கு, இல்லவாசியின் உரிய இல்ல நீக்க நாள் வரை வழங்கப்படுகிறது. இல்லங்களில் சேர்ந்து பயிலாமல், சிறார்கள் தாமாகவே பயில உதவும் முயற்சியாக இத்திட்டம் அமைக்கப்பட்டுள்ளது.

#### 5.15 சிறார்கள் பிச்சையெடுத்தலை ஒழித்தல்

சிறார்கள் பிச்சை எடுப்பதை தடுப்பதற்கு, சிறார்களுக்கும் பெற்றோர்களுக்கும் ஆலோசனை வழங்கும் வகையில், சென்னை, இந்திய குழந்தைகள் நலச் சங்கம் என்ற தன்னார்வத்தொண்டு நிறுவனத்தின் கீழ் இளைஞர் வழிகாட்டி நிலையம் ஒன்று தமிழ்நாடு அரசின் நிதி உதவியுடன் இயங்கி வருகின்றது.

#### 5.16 சிறப்பு பராமரிப்பு மையம்

குழந்தைகள் இல்லங்களில் பயிலும் ஆதரவற்ற சிறார்களுக்கு, பெற்றோர்களின் அரவணைப்பு கிடைக்கும் வகையில் ஒரு சிறப்பு பராமரிப்பு மையம் (சிறுமியர்) தன்னார்வத்தொண்டு நிறுவனம் மூலம் சென்னையில் நடத்தப்பட்டு வருகிறது. இத்திட்டத்தின் கீழ் ஐம்பது சிறுமியர் பயன்பெறுகிறார்கள்.

#### 5.17 ஆதரவற்ற மற்றும் துன்புறுத்தலுக்கு ஆளான சிறார்களின் இடர்ப்பாடுகள் தலையீட்டு மையம்

குழந்தைகளை முறைகேடாகப் பயன்படுத்துவதை தவிர்க்க, தமிழ்நாடு அரசு, இந்திய குழந்தைகள் நலச்சங்கம் சென்னை (தமிழ்நாடு கிளை) வாயிலாக இத்திட்டத்தை நடைமுறைப்படுத்தி வருகிறது. இத்திட்டத்தில், குழந்தைகளைத் தவறாகப் பயன்படுத்துவது குறித்த வழக்குகள் பதிவு செய்யப்பட்டு விசாரிக்கப்படுவதுடன், பாதிக்கப்பட்ட குழந்தைகளுக்கு தற்காலிகப் கவனிப்பு மற்றும் பாதுகாப்பு வழங்கப்படுகிறது. குழந்தைகளுக்கும் அவர்களின் பெற்றோருக்கும் உரிய வழிகாட்டுதல்களையும் மற்றும் ஆலோசனைகளும் வழங்குகிறது.

#### 5.18 சாலையோர்ச் சிறார்களுக்கான விரிவானத்திட்டம்

சாலையோர்ச் சிறார்களுக்கான விரிவானத்திட்டத்தின்கீழ் ஒவ்வொரு புகலிடத்திலும் 50 சிறார்கள் சேர்க்கப்பட்டு, அவர்கள் பயன்பெறும் வகையில் உணவு, முறை சாரா கல்வி மற்றும் தொழிற்பயிற்சி வழங்கப்படுகிறது இப்புகலிடங்கள் சாலையோர் சிறார்களுக்கு ஒரு பாதுகாப்பான இடமாக விளங்குகின்றன. பராமரிப்பு மானியமாக ஒரு வருடத்திற்கு ஒரு புகலிடத்திற்கு ரூ.1,35,000/- (ஒரு இல்லவாசிக்கு ஒருமாதத்திற்கு ரூ.225/-வீதம் x 50 இல்லவாசிகளுக்கு x 12 மாதங்கள்) என வழங்கப்படுகிறது. 2006-2007 ஆம் ஆண்டு பகுதி 2 திட்டத்தின்கீழ் சென்னையில் அரசுசாரா அமைப்புகளின் மூலமாக மேலும் 6 சாலையோர் சிறார்களுக்கான புகலிடங்களை துவக்க அரசு அனுமதி அளித்துள்ளது. தற்போது பின்வரும் இடங்களில் புகலிடங்கள் செயல்பட்டு வருகிறது.

சென்னை	2	திருநெல்வேலி	1
மதுரை	2	சேலம்	1

300 சிறார்கள் இத்திட்டத்தின் கீழ் பயன் பெறுகின்றனர்.

#### 5.19 குழந்தைகளுக்கான தொலைபேசி உதவித் திட்டம் (Childline)

குழந்தைகளுக்கான தொலைபேசி உதவித் திட்டம் என்பது துன்பச் சூழ்நிலையிலுள்ள குழந்தைகளுக்கு அவசரகால தொலைபேசி அழைப்புகள் மூலம் உதவுவதற்காக ஏற்படுத்தப்பட்ட 24 மணிநேரமும் இயங்குகிற இலவச தொலைபேசி சேவை ஆகும். 1098 என்கிற இந்த இலவச தொலைபேசி சேவை நாடு முழுவதிலும் உள்ள நகரங்களுக்கு பொதுவானது. இந்திய குழந்தைகளின் இலவச தொலைப்பேசி அமைப்பு ( Childline India Foundation (CIF)) 1996 ஆம் ஆண்டு இந்தியா முழுவதிலும் குழந்தைகளுக்கான இலவச அவசரகால தொலைப்பேசி சேவையை வழங்குவதற்காக ஏற்படுத்தப்பட்டது. தற்போது இத்திட்டம் நாடெங்கிலுமுள்ள 73 நகரங்களில் செயல்படுத்தப்பட்டு வருகிறது. இத்திட்டம் தமிழகத்தில் சென்னை, மதுரை, திருச்சிராப்பள்ளி, கோயம்புத்தூர், சேலம், திருநெல்வேலி, கன்னியாகுமரி, கடலூர், நாகப்பட்டினம் மற்றும் காஞ்சிபுரம் (மாமல்லபுரம்) ஆகிய இடங்களில் மத்திய அரசு நிதியுதவியுடன் தனியார் தொண்டு நிறுவனம் மூலம் செயல்படுத்தப்படுகிறது. சென்னை குழந்தைகளுக்கான இலவச அவசரகால தொலைப்பேசி அமைப்பின் ஆலோசனைக் குழுமத்தின் தலைவராக சமூகப் பாதுகாப்பு ஆணையர் இருக்கிறார். துயருடும் சூழ்நிலையில் பாதிப்புக்குள்ளான 0-18 வயதுவரையுள்ள குழந்தைகளைக் கண்டறிந்து, காப்பாற்றி அவர்களுக்கு உறைவிடம், மருத்துவ

வசதி, மீட்பு, குடும்பத்துடன் அவர்களை இணைத்தல், உணர்வுப்பூர்வமான உதவி மற்றும் ஆலோசனை வழங்கும் நோக்கத்துடன் குழந்தைகளுக்கான அவசரகால தொலைபேசி அமைப்பு செயல்படுகிறது.

## 5.20 காணாமற்போன சிறார்களுக்கான தகவல் மையம்

காணாமற்போன சிறார்களுக்கான தகவல் மையத்தின் முக்கிய நோக்கங்களாவன:

- ❖ காணாமற்போன சிறார்களை கண்டுபிடித்து அவர்களுடைய குடும்பத்துடன் சேர்க்க உதவுதல்.
- ❖ குழந்தைகள் புறக்கணிக்கப்படுவதையும், தவறாக பயன்படுத்தப்படுவதையும் தடுத்தல்.
- ❖ காணாமற்போகும் சிறார்கள் தொடர்பாக அரசுக்கும், தனியாருக்கும் பாலமாக செயல்படுதல்.
- ❖ காணாமற்போகும் சிறார்கள் தொடர்பான அனைத்து தகவல்களையும் சேகரித்தல் மற்றும் நிறுவனங்களில் உள்ள குழந்தைகள் பற்றிய தகவல்களை சேகரித்து பராமரித்தல்.

வீட்டிலிருந்து ஓடிப்போன மற்றும் காணாமற்போன குழந்தைகளை எளிதில் கண்டுபிடிக்கும்பொருட்டு இந்த தகவல் சேகரிக்கும் பணி காவல் துறையினர் மூலம் கிடைக்கும் தகவல் மற்றும் சமூக பாதுகாப்புத் துறையில் வரும் விண்ணப்பங்கள் மூலமாக சேகரிக்கப்படுகின்றன.

காவல்துறையிலிருந்து பெறப்படும் தகவல்கள் இது தொடர்பான நிறுவனங்களுக்கு ( அரசுசார் / அரசுசாரா அமைப்புகள்) வழங்கப்பட்டு, குழந்தைகள் அந்நிறுவனங்களில் சேர்க்கப்பட்டுள்ளனரா என அறியப்படுகிறது. காணாமற்போன குழந்தைகளின் பெற்றோரிடமிருந்து வரப்பெறும் விண்ணப்பங்கள் துறையின் வலைதளத்தில் ([www.tn.nic.in/socialdefence](http://www.tn.nic.in/socialdefence)) சேர்க்கப்படுகின்றன. தற்போது இத்தகவல் மையங்கள் சென்னை, மதுரை மற்றும் கோயம்புத்தூர் ஆகிய இடங்களில் இயங்கி வருகின்றன.

## 5.21 திட்டமுன்னேற்றம், கண்காணிப்பு மற்றும் கணிப்பாய்வுப் பிரிவு

தற்சமயம், சமூகப்பாதுகாப்புத்துறை ஆணையரகத்தில் திட்டமுன்னேற்றம், கண்காணிப்பு மற்றும் கணிப்பாய்வு பிரிவில் ஒரு திட்டமுன்னேற்றம், கண்காணிப்பு மற்றும் கணிப்பாய்வு அலுவலர் மற்றும் இரண்டு களஅலுவலர்கள் உள்ளனர். இப்பிரிவின் பணியானது இளைஞர் நீதிச் (குழந்தைகள் கவனிப்பு மற்றும் பராமரிப்பு) சட்டம் மற்றும் ஒழுக்கநெறி பிறழ்தல் (தடுப்பு) சட்டம் ஆகிய சட்டங்களின் கீழ் இயங்கும் நிறுவனங்களை மேற்பார்வையிடல், சாலையோர சிறார்களுக்கான விரிவான திட்டம், சுவதார் திட்டம், போதை மருந்து பயன்படுத்துவதை தடுத்தல் திட்டம் போன்ற மாநில மற்றும் மத்திய அரசு உதவியுடன் நடைபெறும் திட்டங்கள் முறையாக செயல்படுத்தப்படுவதை கண்காணித்தல்

## 5.22 மகளிர் மற்றும் குழந்தைகள் கடத்தப்படுதலை தடை செய்ய எடுக்கப்பட்ட நடவடிக்கைகள்

மகளிர் மற்றும் குழந்தைகள் கடத்தப்பட்டு வணிகரீதியில் பாலியல் குற்றங்களில் ஈடுபடுத்தப்படுதலை தடுப்பது மாநில அரசின் முக்கிய நோக்கமாகும். இந்நோக்கத்திற்கென கீழ்க்கண்ட நடவடிக்கைகள் எடுக்கப்பட்டுள்ளன:-

- ❖ மாநில அளவிலான ஒருங்கிணைப்பு குழு ஒன்று தலைமைச்செயலரின் தலைமையின் கீழ் 21.11.2001-ல் ஏற்படுத்தப்பட்டு 18.2006ல் மீண்டும் மாற்றி அமைக்கப்பட்டது.
- ❖ இதே போல மாவட்டங்களில் மாவட்ட ஆட்சித்தலைவரின் தலைமையில் மாவட்ட அளவிலான ஆலோசனைக்குழுக்கள் ஏற்படுத்தப்பட்டுள்ளன.
- ❖ கிராம பஞ்சாயத்து தலைவரின் தலைமையில் ஒவ்வொரு பஞ்சாயத்திலும் இப்பிரச்சனைகளை ஆரம்ப நிலையிலேயே கவனித்து தடுக்க, 12547 கிராம அளவிலான கண்காணிப்புக் குழுக்கள் ஏற்படுத்தப்பட்டுள்ளன. இவ்வகையான மூன்றடுக்குத் திட்டத்தை தோற்றுவித்ததில் தமிழ்நாடு முதல் மாநிலமாகும்.
- ❖ பெண்கள் மற்றும் குழந்தைகளை கடத்துதல் மற்றும் வணிக ரீதியாக பாலியல் குற்றங்களில் ஈடுபடுத்துவதை தடுப்பதற்காக மாண்புமிகு சமூகநலத்துறை அமைச்சர் அவர்களின் தலைமையில், மேற்பார்வைக்காக துணைக் குழு ஒன்று அமைக்கப்பட்டுள்ளது. இக்குழுக்கள் மாவட்ட அளவிலான ஆலோசனைக்குழுக்கள் மற்றும் கிராம அளவிலான கண்காணிப்பு குழுக்களின் பணிகளை மேற்பார்வையிடும் குழுக்களாகும்.
- ❖ பெண்கள் மற்றும் குழந்தைகளை கடத்தி, வணிகரீதியில் பாலியல் குற்றங்களில் ஈடுபடுத்துவதை தடுக்கவும், கடத்தலுக்கு எதிராக பிரசாரம் செய்யவும், தடுப்பு நடவடிக்கைகள் மேற்கொள்ளவும், பாதிக்கப்பட்டவரின் மறுவாழ்வுக்கு உதவிகரமாக இருக்கவும் அதற்காக செயல்படும் அமைப்புகளுக்கு புத்தறிவு பயிற்சி, 2005-06ஆம் ஆண்டில் எல்லா மாவட்டங்களிலும் ரூ.100 இலட்சம் செலவில் நடத்தப்பட்டது.
- ❖ இந்த மூன்று நிலைக் குழுக்களிலும் உள்ள உறுப்பினர்களுக்கு யூனிசெப் நிறுவனத்தின் நிதியுதவியுடன் புத்தாக்கப் பயிற்சி வழங்குதல்.

### 5.23 2006-2007 ஆண்டில் செயல்படுத்தப்பட்ட புதியத் திட்டங்கள்

தஞ்சாவூரில் உள்ள குழந்தைகள் இல்லத்திற்கு துயிற்சூடம் ஒன்று கட்டப்பட்டது. வேலூரில் இயங்கும் அரசு சிறப்பு இல்லத்திற்கு ஒரு கூடுதல் கட்டிடம், சென்னை பெண்களுக்கான அரசு சிறப்பு மற்றும் குழந்தைகள் இல்லத்திற்கு மேலும் ஒரு பள்ளிக் கட்டிடம், சென்னை சிறுவர்களுக்கான குழந்தைகள் இல்லத்தில் நூலகக் கட்டிடம், இராணிப்பேட்டை குழந்தைகள் இல்லத்திற்கு உணவருந்தும் கூடம், சென்னையில் குழந்தைநலக் குழுக்களுக்கு கட்டிடம் ஆகியவை கட்டப்பட்டு வருகின்றன.

### 5.24 சமூகப்பாதுகாப்புத் துறை இணைய தளம்

இத்துறைக்கான இணையதளம் ஒன்று தேசிய தகவல் மையத்தின் (NIC) உதவியுடன் வடிவமைக்கப்பட்டுள்ளது.

இணையதளத்தின் முகவரி [www.tn.nic.in/socialdefence](http://www.tn.nic.in/socialdefence)

2007-2008 ஆம் ஆண்டுக்கான புதிய திட்டங்களின் விவரப் பட்டியல்

சமூகப் பாதுகாப்புத் துறை

(ரூ. இலட்சத்தில்)

வ.எண்	திட்டங்கள்	தொகை
1.	அரசினர் கூர்நோக்கு இல்லங்கள், குழந்தைகள் இல்லங்கள், சிறப்பு இல்லங்கள், பிற்காப்பு நிறுவனங்கள் மற்றும் மகளிர் காப்பகங்களில் உள்ள இல்லவாசிகளுக்கு வாரம் ஒரு முறை கோழி இறைச்சி வழங்குதல்.	7.42
2.	சென்னை அரசினர் மகளிர் காப்பகம், தஞ்சாவூர் மற்றும் செங்கல்பட்டு சிறுவருக்கான அரசினர் குழந்தைகள் இல்லத்திற்கு சமையல் பாத்திரங்கள் வழங்குதல்.	1.20
3.	சென்னை, இராயபுரம், சிறுவருக்கான அரசினர் குழந்தைகள் இல்லம் மற்றும் செங்கல்பட்டு, ஆத்தூர், அரசினர் மாணவர் பிற்காப்பு நிறுவனத்திலும் பாதுகாப்பு சுற்றுச்சுவர் அமைத்தல்.	13.00
4.	கோயம்புத்தூர், அரசினர் மகளிர் காப்பகத்திற்கு அறைகலன்கள் வழங்குதல்.	0.22
5.	மதுரை, மண்டல அலுவலகத்தில் உள்ள கணினி அறைக்கு ஒரு சீர்வளி சாதனம் வழங்குதல்	0.30
6.	ஈரோடு, அரசினர் குழந்தைகள் இல்லத்திற்கு கூடுதல் கட்டிடங்கள் கட்டுதல்.	10.00
7.	ஆணையரகத்தில் உள்ள திட்ட முன்னேற்றம் மற்றும் கணிப்பாய்வு பிரிவை வலுப்படுத்துதல்	2.25
8.	பெண்கள் மற்றும் குழந்தைகள் கடத்துதல் குறித்த கணக்கெடுப்பு	15.00
<b>மொத்தம்</b>		<b>49.39</b>

## அத்தியாயம் 6

### சமூகப் பாதுகாப்பு வளையம்

#### 6.1 ஓய்வூதியத் திட்டங்கள்

தமிழகத்தில், வாழ்வாதாரமோ, உற்றார் உறவினர் ஆதரவோ இன்றி வாடும் முதியோர் / ஆதரவற்றோருக்கு சமூகப் பாதுகாப்பு அளிக்கும் பொருட்டு தமிழக அரசு கீழ்க்கண்ட ஓய்வூதிய திட்டங்களை வருவாய் துறை மூலம் செயல்படுத்தி வருகிறது.

- (1) முதியோர் ஓய்வூதியம் (சாதாரணம்) திட்டம்
- (2) ஆதரவற்ற உடல் ஊனமுற்றோர் ஓய்வூதியத் திட்டம்
- (3) ஆதரவற்ற விதவையர் ஓய்வூதியத் திட்டம்
- (4) ஆதரவற்ற வேளாண்மை தொழிலாளர்கள் ஓய்வூதியத் திட்டம்
- (5) கணவனால் கைவிடப்பட்ட / ஆதரவற்ற பெண்கள் ஓய்வூதியத் திட்டம்

ஓய்வூதியத் திட்ட பயனாளிகளுக்கு மாதம் ரூ.400/- மாவட்டங்களிலுள்ள வருவாய்த் துறையைச் சார்ந்த சமூகப் பாதுகாப்புத் திட்ட தனி வட்டாட்சியர்களால் பணவிடை மூலம் அனுப்பப்பட்டு வருகிறது.

#### 1. முதியோர் ஓய்வூதியம் (சாதாரணம்) திட்டம் (1.4.1962 முதல்)

இத்திட்டத்தின் கீழ், பிழைப்புதவி இல்லமலும், காப்பாற்றுபவர் இல்லமலும் உள்ள 65 வயதிற்கு மேற்பட்ட (பார்வையின்மை, தொழுநோய், மனநோய், பாரிசவாயு மற்றும் கை, கால் இழந்து வருவாய் ஈட்ட முடியாத நிலையிலுள்ள ஆதரவற்றோருக்கு 60 வயது) அனைத்து முதியோருக்கும் ஓய்வூதியம் வழங்கப்பட்டு வருகின்றது.

இத்திட்டத்தின் கீழ் முதியோர் உதவித் தொகை பெற தகுதி பெறும் நபர்

- அ) எந்த ஒரு வருமானமோ அல்லது பிழைப்புதியத்திற்கான ஆதரவு வழியோ பெற்றிருத்தல் கூடாது.
- ஆ) பிச்சை எடுத்தலை தொழிலாகக் கொண்டிருத்தல் கூடாது.
- இ) இருபது அல்லது அதற்கு மேலும் வயதுள்ள மகன் அல்லது மகன்களால் ஆதரவு அளிக்கப்படுபவர்களாக இருக்கக் கூடாது மற்றும்
- ஈ) ரூ.5,000/-க்கு மேல் மதிப்புள்ள சொத்து வைத்திருப்பவராக இருக்கக் கூடாது.

இத்திட்டத்தின் கீழ் உதவிபெறும் முதியோருக்கு வழங்கப்படும் மாத உதவித் தொகை ரூ.400/-ல் தேசிய சமூக உதவி திட்டத்தின் கீழ் மத்திய அரசு ரூ.200/-ஐ வழங்குகிறது.

31.3.2007 அன்றைய நிலவரப்படி 5,01,073 பயனாளிகள் இத்திட்டத்தின் கீழ் பயனடைந்துள்ளனர்.

**2. ஆதரவற்ற உடல் ஊனமுற்றோர் ஓய்வூதிய திட்டம் (1.11.1974 முதல்)**

50 சதவிகிதம் மற்றும் அதற்கு மேலும் நிலையான உடல் ஊனம் உள்ள 45 மற்றும் அதற்கு மேற்பட்ட வயதுடைய ஆதரவற்ற உடல் ஊனமுற்றோர் இத்திட்டத்தின் மூலம் பயன்பெறத் தகுதி உடையவர்கள் ஆவர். ஒவ்வொரு மாவட்டத்திலும் மாவட்ட ஆட்சியாளர் தலைமையில் மாவட்ட மருத்துவ அலுவலர் மற்றும் மாவட்ட சமூக நல அலுவலர் ஆகியோரை உறுப்பினர்களாகக் கொண்டு இயங்கி வரும் அரசால் ஏற்படுத்தப்பட்ட மாவட்ட அளவிலான குழுக்கள், ஊனமுற்றோரிடமிருந்து ஓய்வூதியம் வேண்டி பெறப்படும் மனுக்களை ஆய்வு செய்து, அவர்களின் ஊனத்தின் தன்மைக்கு ஏற்ப, தகுதியுள்ளவர்களுக்கு, வயது வரம்பை வலியுறுத்தாமல் ஓய்வூதிய அங்கீகாரம் வழங்கி வருகின்றது. முதியோர் ஓய்வூதியம் (சாதாரணம்) திட்டத்திற்குப் பொருந்தக் கூடிய ஏனைய நிபந்தனைகள் இத்திட்டத்திற்கும் பொருந்தும். தொழுநோயாளிகளும் இத்திட்டத்தின் கீழ் பயனடைந்து வருகின்றனர். இத்திட்டத்திற்கான முழு செலவையும் மாநில அரசே ஏற்றுக் கொள்கிறது.

31.3.2007 அன்றைய நிலவரப்படி இத்திட்டத்தினால் பயனடைந்த ஆதரவற்ற உடல் ஊனமுற்றவர் எண்ணிக்கை 70,626 ஆகும்.

**3. ஆதரவற்ற விதவையர் ஓய்வூதியத் திட்டம் (1.6.1975 முதல்)**

மறுமணம் செய்து கொள்ளாத ஆதரவற்ற விதவையர், எந்த வயதினராக இருந்தாலும், 18 அல்லது அதற்கு மேல் வயதுடைய வாரிசு உள்ளவராக இருந்தாலும் கூட, இத்திட்டத்தின் கீழ் பயனடையலாம். முதியோர் ஓய்வூதியம் (சாதாரணம்) திட்டத்திற்குப் பொருந்தக் கூடிய ஏனைய நிபந்தனைகள் இத்திட்டத்திற்கும் பொருந்தும். இத்திட்டத்திற்கான முழுச் செலவும் மாநில அரசால் ஏற்றுக் கொள்ளப்படுகிறது.

31.3.2007 அன்றைய நிலவரப்படி இத்திட்டத்தின் கீழ் பயனடைந்தோர் எண்ணிக்கை 5,01,896 ஆகும்.

**4. ஆதரவற்ற வேளாண்மை தொழிலாளர்கள் ஓய்வூதியத் திட்டம்**

(15.3.1981 முதல்)

60 வயது மற்றும் அதற்கு மேற்பட்ட ஆதரவற்ற வேளாண் தொழிலாளர்கள் இத்திட்டத்தின் கீழ் பயனடையலாம். முதியோர் ஓய்வூதியம் (சாதாரணம்) திட்டத்திற்குப் பொருந்தக் கூடிய ஏனைய நிபந்தனைகள் இத்திட்டத்திற்கும் பொருந்தும். இத்திட்டத்திற்கான செலவினம் மாநில அரசின் நிதியிலிருந்து மேற்கொள்ளப்படுகிறது.

31.3.2007 அன்றைய நிலவரப்படி 88,481 ஆதரவற்ற வேளாண் தொழிலாளர்கள் இத்திட்டத்தில் பயனடைந்து வருகின்றனர்.

**5. கணவனால் கைவிடப்பட்ட/ஆதரவற்ற பெண்கள் ஓய்வூதியத் திட்டம்**

(25.04.1986 முதல்)

கணவனால் கைவிடப்பட்டு, குறைந்தபட்சம் 5 ஆண்டுகளுக்கு மேல் கணவரை பிரிந்து வாழும் / சட்டப்படி பிரிந்து வாழ நீதிமன்றத்தின் மூலம் சான்று பெற்ற ஆதரவற்ற 30 வயதிற்கு மேற்பட்ட பெண்கள் பயன்பெறும் வகையில் முதியோர் ஓய்வூதியத் திட்டம் விரிவுபடுத்தப்பட்டுள்ளது. 18 வயது நிரம்பிய வாரிசு உள்ள கணவனால் கைவிடப்பட்ட பெண்களும் இத்திட்டத்தின் கீழ் உதவித் தொகை பெறலாம். முதியோர் ஓய்வூதியம் (சாதாரணம்) திட்டத்திற்குரிய பிற நிபந்தனைகள் இத்திட்டத்திற்கும் பொருந்தும். இத்திட்டத்திற்கான முழுச் செலவினம் மாநில அரசின் நிதியிலிருந்து மேற்கொள்ளப்படுகிறது.

31.3.2007 அன்றைய நிலவரப்படி இத்திட்டத்தின் கீழ் பயனடைந்தோர் எண்ணிக்கை 84,949 ஆகும்.

## 6. பிற பயன்கள்

### 1) இலவச வேட்டி / சேலை வழங்குதல்

ஆண்டுக்கு இருமுறை பொங்கல் மற்றும் தீபாவளி பண்டிகையின் போது மேற்குறிப்பிட்ட திட்டங்களின் கீழ் உதவித்தொகை பெறும் பயனாளிகளில் ஆண்களுக்கு ஒரு வேட்டியும், பெண்களுக்கு ஒரு சேலையும் இலவசமாக வழங்கப்படுகிறது.

### 2) இலவச சத்துணவு மற்றும் இலவச அரிசி வழங்குதல் (15.9.1991 முதல்)

மேற்கண்ட திட்டங்களின் கீழ் பயன் பெறும் அனைத்து பயனாளிகளும் கீழ் குறிப்பிடப்பட்ட அளவுகளின்படி இலவச அரிசி பெற்றுக் கொள்ள அரசினால் அனுமதிக்கப்பட்டுள்ளனர்.

- அ) சத்துணவுக் கூடங்களில் உணவு உட்கொள்ளாதவர்களுக்கு மாதம் ஒருமுறை தலா 4 கிலோ சன்ன ரக அரிசி.
- ஆ) சத்துணவுக் கூடங்களில் உணவு உட்கொள்பவர்களுக்கு மாதம் ஒருமுறை தலா 2 கிலோ சன்ன ரக அரிசி.

## 6.2 அன்னபூர்ணா திட்டம்

தேசிய முதியோர் ஓய்வூதியத் திட்டத்தின் கீழ் பயன்பெறும் ஆதரவற்ற / மூத்த குடிமக்களுக்கு தேசிய சமூக உதவி திட்டத்தின் ஒரு பகுதியான அன்னபூர்ணா திட்டத்தின் கீழ், மாதமொன்றுக்கு 10 கிலோ அரிசி இலவசமாக வழங்கப்படுகிறது. மத்திய அரசால் தமிழ்நாட்டிற்கு 71,974 பயனாளிகள் எனக் குறியீடு நிர்ணயிக்கப்பட்ட இத்திட்டம், இம்மாநிலத்தின் பொது விநியோகம் மற்றும் நுகர்பொருள் பாதுகாப்பு ஆணையரால் செயல்படுத்தப்பட்டு வருகிறது.

இத்திட்டத்திற்கான செலவினம் முதலில் மாநில அரசின் நிதியிலிருந்து மேற்கொள்ளப்பட்டு, பின்னர் மைய அரசால் ஒவ்வொரு ஆண்டும் தேசிய சமூக உதவி திட்டத்திற்காக விடுவிக்கப்படும் கூடுதல் மைய நிதி உதவியிலிருந்து சரி செய்யப்படுகிறது.

இத்திட்டத்திற்கான பயனாளிகள் மாவட்ட ஆட்சித் தலைவர்களால், அவர்களுடைய மாவட்டத்திலுள்ள தேசிய ஓய்வூதிய திட்ட பயனாளிகளிலிருந்து தேர்ந்தெடுக்கப்படுகின்றனர். தனியான வண்ணம் கொண்ட, “அன்னபூர்ணா”

என்று பெயர் பொறிக்கப்பட்ட பொது வினியோக அட்டைகள் மாவட்ட ஆட்சித் தலைவர்களால் அச்சிடப்பட்டு பயனாளிகளுக்கு வழங்கப்படுகின்றன.

### 6.3 தேசிய குடும்ப நலத்திட்டம்

(2.10.1995 முதல்)

இத்திட்டமும் தேசிய சமூக உதவி திட்டத்தின் கீழ் கொண்டு வரப்பட்டு மைய அரசால் வழங்கப்படும் கூடுதல் மைய நிதி உதவியுடன் செயல்படுத்தப்பட்டு வருகிறது. இத்திட்டத்தின் கீழ், வறுமைக் கோட்டிற்கு கீழே வாழும் குடும்பங்களில், பிரதான வருவாய் ஈட்டும் நபர் இறப்பின், அக்குடும்பத்திற்கு மத்திய அரசால் ரூ.10,000/- வழங்கப்படுகிறது. தமிழகத்தில், தேசிய குடும்பநல நிவாரணம் பெறும் பயனாளிகள், தமிழ்நாடு நலிந்தோர் நிவாரணத் திட்டம் மற்றும் தமிழ்நாடு விபத்து நிவாரணத் திட்டம் ஆகியவற்றின் கீழ் பயனடைகின்றனர். தமிழ்நாடு விபத்து நிதி உதவி திட்டத்தின் கீழ் ரூ.15,000/- வழங்கப்பட்டு வருகின்றது. இதில் மைய அரசின் பங்கு ரூ.10,000/-மும், மாநில அரசின் பங்கு ரூ.5,000/-மும் ஆகும்.

தமிழ்நாடு நலிந்தோர் நிவாரணத் திட்டத்தின்கீழ் மைய அரசால் வழங்கப்படும் ரூ.10,000/- பயனாளிக்கு வழங்கப்படுகிறது. 2006-2007 ஆம் ஆண்டு தமிழ்நாடு நலிந்தோர் நிவாரணத் திட்டத்தின்கீழ் 55,067 நபர்களும், தமிழ்நாடு விபத்து நிவாரணத் திட்டத்தின்கீழ் 817 நபர்களும் பயனடைந்துள்ளனர்.

## முடிவுரை

சமூகப் பாதுகாப்பு மற்றும் சமூகநலப் பணிகள், சமூகநலத்துறை குழந்தைகள், வளர்இளம் பருவத்தினர், கருவுற்ற மற்றும் பாலூட்டும் தாய்மார்கள், ஆதரவற்றோர், முதியோர் மற்றும் ஊனமுற்றோர் என அனைத்து பிரிவினரின் நலனையும் ஒருங்கே காப்பதற்கும். வாழ்க்கைத் தரத்தில் முன்னேற்றம் ஏற்படுவது எப்போதுமே வசதியற்ற சூழலில் வாழ்வோரிடையே வசந்தத்தை ஏற்படுத்தும். வாரம் இருமுறை முட்டை வழங்கியது, வயோதிகர்களுக்கு ஓய்வூதியத்தை உயர்த்தியது, திருமண நிதியுதவித் திட்டத்தை மீண்டும் கொண்டுவந்தது ஆகியவை இதைத்தான் ஏற்படுத்தியது.

11வது ஐந்தாண்டுத் திட்டத்தின் மையக்குறிக்கோளாக ஊட்டச்சத்துக் குறைபாடற்ற குழந்தைகள் உருவாக்குதல் மற்றும் மகளிரின் ஓட்டுமொத்த உடல் மற்றும் மன வளர்ச்சியை மேம்படச் செய்தல் இருக்கும். இது ஒரு குறிப்பிட்ட பாலினத்தின் அல்லது பிரிவினரின் வளர்ச்சிக்காக மட்டுமல்லாமல் ஓட்டுமொத்த சமூக சூழ்நிலையின் வளர்ச்சியை மையமாகக் கொண்டிருக்கும். மனித மேம்பாட்டு அறிக்கையின்படி தமிழகத்தில் பெண்களின் நிலை மற்ற மாநிலங்களை ஒப்பிடுகின்றபோது உயர்ந்த நிலையில் இருந்தாலும், இங்குள்ள ஆண்களோடு ஒப்பிடுகையில் படிப்பறிவு, உயர்கல்வி, வேலையில் ஈடுபடுதல், ஊதியநிலை, சொத்து வைத்திருத்தல் மற்றும் அரசியலில் பங்கு பெறுதல் ஆகியவற்றில் மேலும் கவனம் செலுத்த வேண்டியுள்ளது. தமிழகத்தில் முதியோரின் சதவிகிதம் 2011 ஆம் ஆண்டில் 11.43 % உயரும். இது கேரளத்திற்கு அடுத்த நிலையில் இருக்கும். சிறந்த மருத்துவ சேவை மற்றும் வாழ்க்கைத் தரத்தில் முன்னேற்றம் ஆகியவையே இதற்குக் காரணம். இப்பிரிவினரின் தேவைகளை கூர்ந்துநோக்கி, பூர்த்தி செய்து, இவர்களை நாம் பாதுகாக்க வேண்டும். நமது திட்டங்களின் வெற்றிச் சரித்திரம் நமது கடும் முயற்சிகளையும், அதனால் விளைந்த நற்பயன்களையும் பறைசாற்றுகின்றன.

சமூகநலம் மற்றும் சத்துணவுத் திட்டத் துறையானது வல்லமையும், திறமையும் படைத்த நமது மாண்புமிகு முதலமைச்சரின் சீரிய வழிகாட்டுதலின்கீழ், 11வது ஐந்தாண்டு திட்டத்தின் முதல் ஆண்டிற்காக வகுக்கப்பட்ட குறிக்கோள்களை அடைந்துவிடும். வாய்ப்பு, வசதிகளற்ற ஏழை எளியோரின் துன்பத்தை புரிந்துகொண்டு அவர்களின் துயர்துடைப்பதில் தன்னிகரற்ற நமது மாண்புமிகு முதலமைச்சரின் முயற்சிகள்,

“பெண்மை அறிவுயரப் பீடோங்கும் பெண்மைதான்  
ஒண்மையற ஓங்கும் உலகு” - என

மகாகவி பாரதி கனவு கண்டதுபோல பெண்ணினம் வளர்ச்சியுருவதையும், பாலின வளர்ச்சிக் குறியீட்டில் தமிழகம் முதல்நிலையை அடைவதையும் உறுதிசெய்யும்.

**பூங்கோதை**  
சமூக நல அமைச்சர்